

SINOTOLO SA MUNYAKO



Ki lithonolo fa kuba kwa tabernakele! Neli nto ye si ka libelelwa ku na, hape. Na, ka kuziba kuli busihu bwa kacenu neli busihu bwa mulalelo, Na lata kamita, haiba Ni inzi kwa sibaka sifi kaufela, ni tabelanga kutaha kwa mulalelo. Kakuli ki. . . Ni sepa kuli Bakreste kaufela balukela ku kulubelwanga kutaha kwa kuca mulalelo, kakuli Jesu naize, “Haiba mu sa ci kwateni, hamuna siemba ni Na.” Kabakaleo, ki. . . kamita ki lithonolo lelituna ku—ku taha mwa tabernakele. Mi, busihu boo, Muzwale Neville naize nali fela ya silezi linzwi nyana, mi—mi na lata haiba Ni ka ambola kwa kopano yaluna. Ne ni mu bulelezi kuli Ni ka tabela kueza cwalo. Ni tabela ku zibahalisa hape kuli haiba. . .

² Kamuso busihu ki mukopano wa baana, basepahali, kamuso busihu, ni baana ba pisinisi mo ba keleke, ka busihu bwa la Mubulo sina kamita ki mukopano ni zabona. . . za kuba ni keto ya kuikambota ni muyahi. Ni sepa kaufela mwa utwisisa kuli mapampili aluna—aluna—aluna na fitisizwe, mi lu ka ka kona kuyaha keleke. Mi kacwalo naile hande, mi lu ka kalisa biki ona ye mo ku bonahalela. Keleke ikalisa kuyahiwa ona biki ye, kuya ka mo Ni zibela. Mi ne ba lu hanezi, kwanu kwa Jeffersonville. Kono ha ne luile kwa Indianapolis, tolopo yani, ba lufa tukuluho, kacwalo lu ka iyaha. Mi kacwalo ikala, mwendi, ona sunda ye. Li ka zibahaliswa kasamulaho wa mukopano kamuso busihu. Mi cwale kasamulaho wa mukopano kamuso busihu, haiba ha ba kalisi mwa sunda ye, haiba sesiñwi si ezahala, muyahi ha ka palelwa kukalisa mwa biki ye, uka tokwa ku kalisa biki yetatama.

³ Mi cwale mafelelezo a biki yetatama ye, la Pelekelo busihu, la Sunda kakusasana ni busihu bwa la Sunda, bwa biki yetaha, ona la Pelekelo lelitatama le ni la Sunda, haiba Mulena alata, Ni bata kuba ni—ni—ni mukopano wa ba balalu, hape, sina mo ne lu ezelize lisunda nyana kwa mulaho. Mi cwale kasamulaho wa. . . Fani ikaba la Pelekelo busihu, mi ni la Sunda kakusasana, mi ni la Sunda busihu. Ye tatama ye, yani ikaba la setini ni foutini mwa kweli ye.

⁴ Mi cwale babañwi ba mizwale ni Na lu ya kwahule kasamulaho wa nako yani, kwani kwa Colorado, fa musipili wa kuzuma, mi ni kukuta. Haiba tabernakele, ha se ifelile, haiba ki tato ya Mulena, Ni bata kunga, mwendi, biki yekwanile ya mutumbi Ni si ka ya kale hape mwa mikopano, ni kuba ni *Maswayo Asupa* a Sinulo. Ku sikaba kale. . . Sina mo ne lubezi ni *Masika A Likeleke Zesupa*, cwale *Maswayo Asupa* kuli a latelele Zani.

⁵ Mi mwendi ni mwa lisunda zepeli kamba zetalu, kakuli Ni sepa ba bulela kuli, kuya ka batu ba ba bulelwa kuli kona baba kaba teñi, bakona, lwakona kuyaha tabernakele ni kuba ni yona mwa mazazi a lishumi, kamba lishumi ni aketalizoho, nto yeñwi ye cwalo. Mi lu kaba ni sibaka sa kuina mo mwendi habeli kwa sicaba se lunani, kamba halalu, mwendi ki batu babañata. Mi cwalo kona mo ne Ni libelezi kufitela nako yani.

⁶ Kakuli, Pelekelo yefelile ni la Sunda, neli nyewanyewa, kwa ziba. Sicaba ne si yemi mo ka tu kiloko ya musihali, ku to taza tabernakele, keleke isika kwaluha kale. Habusa, ka faifi kiloko, nani upila bukaufi ni na, hana zwa kwani, ali, “Nekuna ni batu bene ba swalelezi kwa tabernakele ka faifi kiloko kakusasana.” Kacwalo, mi cwale sicaba, ha ba kena mwahali, hakuna sibaka, mi ba zwafa ni kuzwela fande. Mi—mi cwale ba ba yemi, ni kusinana mi ba titihani mwahala lipula, baikutwa singinyi fela, ni lika zeñwi. Mi Ni bona basali bayemi fani, ba fufulelwa, mwa ziba, ona cwalo, mi mufufuzo usweli fela ku ingongela. Mi muuna yomuñwi wa yema ni kufa, musali yomuñwi sipula; mi kipeto uka yema kufitela mautu a hae a opa, mi yomuñwi uka mu fa sa hae. Mwa ziba, mi sina cwalo, mi ku twisa makeke, mi bahame ni banana baba kula ni zeñwi cwalo, kinto yemaswe.

⁷ Kacwalo, lu lika kufelisa zeo ka kusinya muyaho wani cwale ni kuyaha tabernakele yetuna. Mi lu kaba ni sibaka sesinde koo banana, linako zeñwi . . . ni kulyanganisa, sina banana baba lila cwalo; kihande, lu kaba ni sibaka sa zeo, kuli bahame bakone kubanga mwahali, kono ni mwateni bakone kubona sebelezo, ni kuli iutwahalele mwa muzuzu woo. Mi babe ni sikolo sa la Sunda mwa libaka zani ni lika kaufela libe fela mo liswanela kubela. Mi seo, haiba Mulena alata, singe sibaka, si taha sunda ye.

⁸ Mina kaufela ne mu botile ka kulumelelana hande kuli kube cwalo, kona kuli lu kumalezi hande ku sona, mwabona. Keleke ina ni buicemeli bwayona. Se ibulela keleke, sani ki sona. Basepahali kamba hakuna usili fela . . . Basepahali ki, mañi ni mañi, ki keto. Mulisana ki keto iliñwi fela. Ki keleke, kuli ki—ki tukuluho ya keleke, buicemeli bwa keleke. Keleke, ka kutala kwa yona kaufela, ya bulela. Ku felile. Mi lwa lata cwalo, kakuli haluna mabishopu kamba mindandwe ya litulo kamba batoneli kamba zeñwi cwalo ba ku lu bulelela *se, sani*, kamba *sesiñwi*. Ki Moya o Kenile mwa keleke, obulela litaba. Na tabela mulao wani, mi ki omunde luli.

⁹ Mi Na buza nali, “Kana mina kaufela mubata kulibelela kufitela lu shimbulula tabernakele ni kuyaha keleke yetuna?” Zeo nelili kwa tangeko ka basepahali, mi ne li si ka feliswa ni basepahali. Mi se ba ni buza, kakuba mutoneli yomutuna, kuli ni tahe ni to buza keleke. Kacwalo se Nili, “Cwale lu na ni masheleñi amañata a ku ekeza kwa butuna bwa keleke ni kuiyaha ka kushutana, ni lika kaufela, ze lubile ni zona.” Se nili, “Cwale lwakona kueza cwalo ona fa, kamba kubuluka masheleñi

a luna kufitela lu ba ni amañata a kubeya keleke ka kutala, yenca, mwa sibaka sesiñwi.”

¹⁰ Mi lwa ba ni keto ka za keleke, mi neli ka kuzamaelela sicaba kaufela sa kena kuli “ku yahiwe keleke kapili cwanoñu, mi i yahiwe fela ka butuna nyana cwale.” Mi lu pilile ni zeo handende.

¹¹ Mi katengo kwanu mwa Jeffersonville ka luhanela, bali ne lu sa koni kueza cwalo. Mi se luya kwatani, ni kuya kwa Indianapolis ku yo amuhela tumelelo ya Naha ka zona. Mi cwale se baluma manzwi ani, akuli, “mwakona kuzwelapili,” luna ni tukelo ya kuyaha. Kacwalo he muleneñi hauna sa kueza ni zona cwale, ki Naha ye na ni za kueza kuzona. Kacwalo he luna ni tumelelo, mi muyahi una ni—ni tumelelo mwa lizoho la hae cwale, mi Ni sepa kuli u itukisize ku kalisa ka nako kaufela.

¹² Kamuso busihu boo, haiba—haiba muyahi ubulela kuli ubata ku kalisa biki yetaha, kona kuli Ni ka tuhelisa fela mikopano ya kwa. . .kufitela lutaha mwa *Maswayo Asupa*. Mi haiba muyahi apalelwa kukalisa biki yetaha, kona kuli Sunda ye ka tatama, la Pelekelo ni la Sunda, Ni kaba ni mukopano ni si ka funduka kale.

¹³ Mi cwale Ne ni kaba ni ona la Sunda ye, mi se ni fumana kuli busihu boo ki busibu bwa mulalelo, kacwalo ne Ni li fitelezi Sunda yee. Kakuli, nyangela yecwalo, hamukoni kuba ni mulalelo ka kuiketa, mi cwale ha luna ni keleke yetuna lwakona kuba ni zeo.

¹⁴ Cwale, luna ni Muteleleli wa naha ya taha. Ki. . .oh, mwa ziba se Ni talusa, ne li fela kwa lubasi lwa ba Hickerson ha ki kale hahulu. Mi kezela luna yali mulizi wa piano, haiba akona kutaha ni ku lufa munembo fa piano, mwa pina yetwi “Mu Li Tise,” haiba wakona, kamba pina nyana yeñwi ye cwalo. Yena mutangana yomunyinyani yomunde yo mwa lubasi lwa baha Hickerson, ya na libelezwi fa nako yetelele hahulu, u tile. Mulikani wa mwanana yomunde luli, mi luli ki licwe la butokwa ku baha Hickerson. Mi kaufela bona ki macwe a butokwa ku luna, lwa ba lata mi luli ki muzwale waluna ni kezeli. Lu itumezi kuba ni mwana ya pepilwe yo mwa lubasi lwabona, ya ona ongile ka cincheo lubasi handende. Mi haiba bona, ndate ni me ba ka tisa mbututu yomunyinyani yo cwale kwa kuneelwa. Cwale, Liñolo libulela kuli, “Ba tisa ku Yena bana, limbututu, kuli Akone ku ba beya mazoho a Hae ni ku ba fuyola.”

¹⁵ Cwale, kuna ni sicaba mwa lifasi se si lumela mwa lika ze ba biza kuli “kolobezo ya limbututu.” Mi, fo kikuli, banga banana babanyinyani bani mi kusina ku ba kolobeza ni hanyinyani, kakuli, ba ba fafalezanga fela mezi. Cwale, ha lu fumani zeo kai kaufela mwa Bibebe, ko bakile ba fafaleza mutu ufi kaufela, babahulu, lu sa buleli banana.

16 Mi kacwalo kolobezo ki buipuleli bwa kuli musebezi wa mwahali wa muhau u ngile sibaka. Mi limbututu ze nyinyani halina zibo ya sibi. Kabakaleo, nako ya shwa Jesu fa sifapahano, Na shwezi kutakula sibi sa lifasi. Mi cwale mbututu ha sa bile mutu, ni kupepwa mwa lifasi le, habana sibi sa bona bañi, kabakaleo habana kubaka ko ku lukela ku ezahala. Kono, cwale haiba, Mali a Jesu Kreste a takula sibi sani. Kakuli, mbututu u pepilwe mwa sibi, ubupilwe mwa bumaswe, utaha mwa lifasi inza bulela buhata, mi ki muezalibi ka sibupeho, kono Mali a Jesu Kreste a takula zeo. Kono cwale mbututu ha taha fa siyemo sa buikalabelo, mi wa ziba ze lukile ni ze fosahalile, kona kuli una ni kubakela za ezize. Sibi sa hae ki sibi sa kuba fela ya pepilwe mwa sibi, ki sibi sa butu, sibi cwale ki sibi sa na ezize Adama ni Eva; mi zani ne li siilwe ki Mulimu, ka Mali a Jesu Kreste. Cwale mbututu haana libi za kubakela konji ha eza sibi, kona kuli una ni kubaka. Mwabona? Mi cwale ha baka, kona kuli iba nako ya ku kolobezwa, mi kipeto wa kolobezwa ka kunweliswa.

17 Kufitela nako yeo, lu latelela litaelo za Bibe, bao, “Ne ba tizize ku Jesu bana babanyinyani, kuli Akone kubeya mazoho a Hae ku bona ni ku ba fuyola.” Mushemi yomunde yo busihu bo utisa mbututu yomunyinyani yoo ku mulisana ni Na, kwa kuneelwa. Mi ba ikutwa kuli ku mubeya mwa mazoho a yemela mazoho a Kreste, ba mubeya mwa mazoho a Kreste. Mi, ka tumelo, luisa mbututu ku Mulimu, ka kuitumela ni kwa ku mutisa kwanu, ni ku kupa Mulimu ku mu fuyola, ze lubia kuli “kuneelwa kwa bana.”

18 Cwale, mwa ziba mo Ni kona kubela ni bana baka. Nina ni musizana yomunyinyani mwa Kanya busihu boo, mi na neezwi ku Mulena, ona fa katala fa. Nina ni mushimani yomunyinyani ni musizana yainezi kwa mulaho kwani, busihu cwana, ya si ka kolobezwa kale. Alimuñwi, ilebene, Ne ni ambola ni yena ka zona kacenu, Sarah, ka za kolobezo. Mi Joseph una ni fela myaha ye sebene, kona kuli u sa li mwanana kuli akolobezwe, kuya fela . . . Haiba a i lakaza, ni kubulela kuli Mulimu na li beya fa pilu ya hae, Ne ni ka eza cwalo ka nako yani. Kono, haili limbututu, Ni li neela fela ku Mulena, kakuli yeo kona tuto ya Mañolo ka zona.

19 Muzwale Neville, haiba uka zamaya ni na cwale ku mushimani yomunde yoo. Ne ni saba . . . Kana ki Hollin yani nji? Tutahali? Eehe, Hollin, Junior. Stephen Hollin. Kihande, zeo ki zende. Oh, Ne ni hupula kuli wa ozela. Sani kona sibupeho sa baha Hickerson, lika kaufela za ezahala. Ne ni muboni zazi leliñwi, Na li “Mueteleli wa naha,” ni zeñwi cwalo. Mi, kakuli, sani neli se si nyinyani hahulu ku yena, mwabona, kubulela ka yena kuba “Mueteleli wa naha.” U ikutwa cwani? Kihande, Ni ziba kuli yani ulukela kuba lifa lelinde ku me kaufela yalata wa bulapeli. Nji ha mu nahani cwalo? Kinto yende.

Mi cwale, Muzwale Hickerson ni Kezeli Hickerson, kakuba mutang'a Kreste, ka kuba mulisana wa mina, Ni nga mwana yo, ka tumelo, mwa mazoho a Jesu Kreste, ku Yo mubata ku mubeya teñi mwa mazoho a Hae.

²⁰ Halu inamiseñi litho za luna sina mulisana ni Na fa mazoho a luna abeilwe ku mbututu yoo.

²¹ Ndata luna yakwa Lihalimu, mwa Biblele neba tisize ku Wena bana babanyinyani, kuli Ukone kubeya mazoho a Hao ku bona ni ku ba fuyola. Mi kaniti, Mulena, ne ba fuyozwi. Mi cwale ka kulatelela mutala wa Hao, lika zo No ezize, lu likile ka tokomelo, Mulena, kubala Biblele ni kulatelela mutala sina mo No ezelize. Mi ndate yo ni mahe, Muzwale ni Kezeli Hickerson, balatiwa ba luna baba lateha mo mwa tabernakele, tisa ku luna tabo nyana ye yona Yo beile mwa pabalelo ya bona. I zwile ku Wena, Mulena. No ba file mwana yo. Mi cwale ba lakaza kufa bupilo bwa hae bo bunyinyani ku Wena, kuba sebelezo ku Wena. Ni lapela kuli U fuyole mwana yo, kuli U mufe bupilo bo butelele. Ha pile, haiba ku konahala, kubona Kutaha kwa Mulena. Ni lapela kuli U mu fuyole kaufela ko akona kuba. Ha hulisezwe mwa lapa la Bukreste, haibile u pepilwe mwa lubasi lwateni. Mi ha izwelepili mwa ndu yee. Mi ndate ni mahe ba pile kuli abone mbututu fa katala, haiba ku konahala, inza kutaza Evangeli. Neba ka tabela ku mubona cwalo, Ndate, kufita fa—fa lubona lwa ndu ya butompeho ya White House, kamba kai kaufela, kakuli ki batanga ba Hao, mi ba lakaza bupilo bwa mbututu kuba bo bu neezwi kwa mbuyoti ya musebezi wa Mulimu.

²² Cwale Na lapela, Ndate, kuli U fuyole mwana. Mi cwale sishemo sa Mulimu si tahe fahalimwa hae, mi ha be ka buiketo ni tabo mwa bupilo bwa hae kaufela. Mi cwale bondatahe ni mahe bapile ku mubona ha hula, lwa kupa hape. Fuyola yena yo lu fuyola la Libizo la Hao.

²³ Mi cwale, Stephen Hollin Hickerson yomunyinyani, Ni ku fa ku Jesu Kreste, kuli limbuyoti ze lu kupile litahе fahalimwa hao. Ube ya iketile mi ya tiile, muzwale waka yomunyinyani, mi upile ka ku lumba Mulimu. Ka Libizo la Jesu Kreste lwa kupa. Amen.

Mulimu aku fuyole. Mulimu ami fuyole kaufela. Ki mwana yomunde luli.

Ko lu si ke lwa supala, kusina kusupala,
Mwa Naha ko lu si ke ku yo supala;
Ko ku sa supali, ko ku sa supali,
Mwa Naha ko lu si ke ku yo supala.

²⁴ Hanili ku ka yoba bunde? Banana ba ka yoba babahulu, mi babahulu ba ka yoba banana. Cwale, ha ki zende zeo nji? Mi haluna ku yo kula, kamba nihaiba kuba ni maswabi, kamba kutokwa kushwa.

²⁵ Cwale, lisebelezo, Muzwale Neville u zibahalize. Ni bata ku zibahaza cwale, hape, kuli mukopano wani, musike mwa libala,

ni mikopano ya bulezi ka yona. Hape, musala bo Ford ya na tahanga kwa keleke myaha yefitile, kona Ni sa zo muisa fela ku mwana hae wa musizana, mazazi nyana afitile, mi una ni myaha ye eite ya kupepwa, mi ayo kopana ni Mulena maabani busihu ka eiti kiloko, Na sepa. Mi lisebelezozo za hae, mulisana ni Na lu ka ba ni zona fa muyaho wa ba Coots Labulalu, ka teni—teni seti, la Bulalu le li taha le. Musala Bo. Ford, Musala. . . Ni sepa ke Ni libala la hae. . . Levi, musala Bo. Levi Ford. Zaluna. . . Yani—yani ki mahe Lloyd yo mubonanga mwa buka yaka, kuli na ka ni bulukela suti ya ba Boy Scout, mi Nina ni fela siemba sa lihutu se si siyezi. Cwale, bani—bani kona bo mahe mushimani. Kacwalo se ni ba nanula mwa mazoho zazi leliñwi ni ku ba lapelela, musali muhulu wa mubotana yani. Mi ayo katanyeza Mulena Jesu.

²⁶ Cwale, haiba Mulena wa lata, Ni na ni sesiñwi fa se Ni kona ku zibisa lisebelezozo, haiba ba taha kwa sunda yetaha ye, haiba Ni ba beya mwahali mo, kamba mwendi mbweshwa Ni hupuzi kuli Ni ezize cwalo, ka zene Ni ka bulela ka za—za—za kutaha, yona sebelezozo yetaha ye mwa biki yetatama yee. Haiba Ni—Ni nahana. . . Ni hupuzi kuli Ni beye se mwa buka, ha Ni zibi kamba ne Ni ezize kamba nee. Eeni, ki se mo. Mulena ha lata, la Pelekelo busihu Ni bata ku kutaza fa tuto yakuli “Libaka leo mutu alimuñwi u susumeza bupilo bwa yomuñwi.” Mi la Sunda kakusasana Ni bata ku kutaza ka za “Kukwahela kwa piramidi.” Mi la Sunda busihu Ni bata ku kutaza fa *Muzamaisi Waka*, yona tuto, *Muzamaisi Waka*, ka la Sunda ye taha ye. Cwale Mulena afuyole lika zani ni ku ni tusa, hani bile kwande, mi ki tuto nyana fela kuli ni i talime.

²⁷ Cwale busihu boo, lu bata kuakufa ni kuba ni lika zelikani fela. Ni bulele cwana, Nina ni liñolo fa le—le litile fela nako nyana, ki Billy ya li ngile fa nako nyana yefitile, kuli mizwale babañwi bainzi kwa Michigan, mi ba bazwa kwa katengo ka bakutazi baba na ni lika zeñata. Zeo kona ze lyanganisa lika, mwa bona. Kuli, ba bulela fa kuli mizwale yemiñwi kulo kwani ibulezi kuli kina Ni ba lumezi kwani, mi ba kutalize kuli baana ba lukela kusiya basali babona ni kubata babañwi ka moya, ni kuli—kuli Na ha ni palelwi ze ni bulela. Kuli hakuna. . . Mi, oh, zeñwi za litaba zemaswe hahulu ze mukile mwa utwa fateni. Mi ba katengo ka bakutazi ba li utwa, mi ba ni ñolela liñolo ka zona, mi kuti Ne ni ba lumile kwani mi li tisa lynganisi yetuna. Mi babañwi ba bona ba polofita ni kubulela kuli mutu alimuñwi uswanezi kusiya musala hae *yoo* ni ku yo inyalela usili *yani*. Cwale, keleke ye i ziba kuli ha lu yemeli bukuba bo bucwalo.

²⁸ Luna lu lumela mwa Biblele. Lu lumela kuli muuna ha nyala musali, yani ki musala hae, mi ki lifu fela le likona ku ba kauhanya. Sani fela ki sona. Halu lumeli lika ze cwalo. Halu lumeli mwa lilato la mahala, niteni. Halu lumeli mwa lika zani. Luna kaniti lu lumela Biblele, mi ki Yona inosi. Kacwalo Ni ka li

swanisa feela kueza amabeli, lona liñolo le, ni kufa kalabo yaka kuyona ni ku libeya mwa mitende, mi sani sika—sika tokomela lika zeo. Na sepa si ka eza, mane, ku li alaba.

²⁹ Cwale busihu boo, lu si ka apula kale Mañolo, ha lu amboleñi ku Mulena luna.

³⁰ Ndata luna yakwa Lihalimu, lu atumela Lubona lwa Hao lwa sishemo, ka Libizo la Mulena Jesu, Yena Yomutuna Yani yana tile kuzwa kwa Kanya ku to lu patululela lifa za bufumu bwa Mulimu. Mo lubezi baba itumela ku Wena ka yena Jesu yomutuna yoo Yana ponahazo ya Mulimu, ya to iponahaza ka butu ku luna, mi ka Yena luna ni swalelo ya libi zaluna. Mi cwale lu zwile mwa lifu lu keni mwa Bupilo, kakuli lu lumela ku Yena. Kakuli ku ñozwi ka Yena, yena ya Na ize, “Ya utwa Manzwi a Ka mi alumela ku Ya Ni lumile, una ni Bupilo bobusafeli; mi haana kutaha mwa katulo, kono u sa zwile mwa lifu kukena mwa Bupilo.”

³¹ Fuyola Manzwi a Hao, busihu boo, Mulena. Mi luteñi mo ku to ca mulalelo ka nako yekuswani fela. Bakreste, balikani baba fumanaha mwa Mubuso ba kopanele kwa aletare, mi kwani ba ka ba ni se lu biza kuli “mulalelo,” kuli—kuli siemba nyana sa—sa sakramenti yona Yo lu siezi, kubonisa kuli lu lumela kuli U lushwezi libi zaluna, mi wa zuha hape ka lizazi la bulalu, mi upila kamita, mi lukana lueza se kufitela Ukuta, kuya ka Mañolo sina ha lu laezwi. Kenisa lipilu za luna kwa milelo ye maswe ni ze lu ezize kaufela ze shutana kwa tato ya Hao yetuna. Ndate, lu swalele, mi ulufe sishemo sa Hao busihu boo. Ulu komaunele Sinkwa cwale sa Bupilo, mwa Linzwi, halunze lu Si bala ni kubulela ka Sona. Ka Libizo la Mulena Jesu, lwa kupa. Amen.

³² Cwale mwa Buka ya Sinulo, kukala ka timana iliñwi fela, Ni bata kubala timana ya 20, kamba timana ya 1 ya kauhanyo ya 20.

Cwale Na bona lingeloi le li shetumuka kuzwa kwa lihalimu, lina ni sinotolo sa mukoti ni liwenge lelituna mwa lizoho la lona.

³³ Cwale Ni bata kubulela, haiba kuba cwalo, haiba Nikona kuibiza palo kuzwa ona fo, kamba kuba ni ngambolo kuyona palo yee, ka mizuzu ye twenti kamba twenti-faifi, Niabela kuibiza kuli, *Sinotolo Sa Sikwalo*. Cwale, Hani lati kuli—kuli ibe “linotolo,” kakuli Pitrosi na filwe “linotolo za Mubuso.” Kono Ni bata kubiza ye kuli: *Sinotolo Sa Munyako*. Mi cwale kasamulaho wa se, Ni lakaza kufa litaba nyana fa mulalelo, lu si ka uca kale busihu boo.

³⁴ Cwale, ki sinotolo. Ni lemaha fa halunze lubala, kuli Lingeloi le la zwa kwa Lihalimu, lina ni sinotolo mwa lizoho la lona. Ni lumela kuli ki Sinulo 13 kamba 19, lu fumana hape, Lingeloi leliñwi le li taha ni sinotolo. Mi sinotolo ki, musebezi wa sinotolo, ki ku kiulula sika, sika se si kiilwe, kamba ki sika se si swanela ku kiiwa. Kono sinotolo si filwe ka mulelo ona woo.

³⁵ Cwale, kuna ni mifuta yemiñata ya linotolo, kakuli luna mi itusisezo yemiñata ya linotolo. Kuna ni linotolo za sibaka sa libulukelo. Kuna ni sinotolo sa ndu ya hao, kuna ni sinotolo sa mota ya hao. Mi lu li biza kuli ki linotolo, mi ki linotolo. Mi za kona ku lyanganisiwa ka linako zeñata. Kamba kwa ndu, fokuñwi zakona kupangiwa, se lubiza kuli, sinotolo se si sa keti mwa kukena. Ka manzwi amañwi, ki sinotolo se si ezizwe ka liswaliso, se si beleka ku sona, kuli—kuli si bondolole ka nzila yeñwi mi mane sakona ku kiulula sikwalo sifi kaufela, seo si bizwa kuli “sinotolo se si sa keti mwa kukena.” Ki mufuta wa masapo cwalo a linotolo zeñata, mi sa kona ku kiulula ka nzila yeo, kwa mandu aluna kamba neba kwa limota zaluna, sakona kueziwa ka mikwa kaufela. Mi he kuna ni . . .

³⁶ Sinotolo sifi kaufela ha si koni ku kiulula sikwalo konji haiba si itusisizwe ka lizoho. Sina ni kuba ni sesiñwi sa kuitusisa sinotolo. Sinotolo sinosi hasikoni ku itusisa sona siñi. Kuna ni kuba sesiñwi se si swala sinotolo.

³⁷ Kuswana sina maikulofoni ye Ni—ye Ni ambolelaa kuyona ye. Maikulofoni yeo ki simumu. Kwanda kuli kube ni sesiñwi sa ku bulela ka yona, haikoni ku bulela ka yona inosi. Ina ni kuba ni se si bulela ka yona. Kacwalo, ha ki maikulofoni, ki linzwi la—la mulumo oli kwa (mulao) leo maikulofoni izamaisa kuisa kwa—kwa manzwi a mwa moya, kutaha kwa zebe ya hao.

³⁸ Cwale, kona mo kuinezi mwa kukutaza Evangeli. Ha ki luna bañi, kakuba bakutazi, ha lu Evangeli luna. Kono luna lu batusi fela baba shimbulula ni kutambeka Linzwi la Mulimu ka libelekiso zaluna, za batu, kuisa ku muteleezi.

³⁹ Pono ki nto yeswana. Hakuna se ni ziba sa kubulela kwa keleke ka nako ye kuama pono. Kono haiba Moya o Kenile no ka bonisa, pili, na pono, kipeto Ni ka shimbulula pono yani ku yena yo i tahela. Kacwalo ne si ya ka, na, pono ne si na, Na. Ne li Mulimu ya nafile pono, mi Na nenili fela mushimbululi, ya tisa liñusa la pono kwa sicaba.

⁴⁰ Cwale, sinotolo ki nto yeswana. Mu ni swalele. Sinotolo si lukela fela kuswaliwa mwa lizoho le li kona ku kiulula sikwalo. Mwabona, li lukela kuba lizoho. Cwale, mi mwa sinotolo se Ni ka bulela ka sona busihu boo, kuna ni fela lizoho li liliñwi le likona kuswala sinotolo se, mi lani ki lizoho la tumelo. Ki yona nto inosi fela yekona—yekona kuswala sinotolo. Mi mazoho kona aswala linotolo, mi si lwala lizoho la tumelo ka kueza zeo.

⁴¹ Cwale, lunga inge sinotolo sa zibo. Cwale, mutu una ni kueza kuli, haiba ulika ku amuhela zibo, mwabona, cwale, kuna ni sinotolo sa liza zeo. Kuna ni nzila yeo mutu yo una ni ku kwalula ka yona. Una ni kuba . . .kuli ange libuka za hae ni tuto ya hae, mi hakoni . . .hakuna mutu yakona ku mu luta. Bakona ku mu luta, kono una ni kuituta. Mi nzila fela inosi yeo likona kuezahala, una ni kuswala sinotolo seo, kuli sesiñwi mwahali

mwani se si pakutula kamba kutib- . . . si patulula ku yena zibo ya sweli kubata.

⁴² Mi kuna ni batu baba tabela kuliza piano, mi bona . . . kamba lipina. Ha ba zibi fela mwa kuezeza, kono bakona kuya kwani mi muluti wakona kuba ni tuto mwa mulaho wa tuto, mi bakona kupalelwa kuituta zona. Fela habakoni kuswala sinotolo sa kunutu sani, ka mo munembo mi mulumo u utwahalela ka mo uzamaela ni zeñwi cwalo mo li lilela. Si lwala sinotolo.

⁴³ Mi lipalo, kuna ni sinotolo kwa lipalo, kuli ukone fela kufumana kalabo yezamaelela ni yona. Ni boni baana baba kona kunga lipalo zene mwa lipalo, ni kubeya minwana yabona, omuñwi ni omuñwi wa minwana fa sikwata sa lipalo zateni, mi bataha hande kushetumuka fafasi *cwalo* kuli mwendi ha ketalizoho kamba ha silezi mwatasi, mi ba beya kalabo kwatasi. Inge baswala linombolo zene ka nako, kuzwa kai kaufela kufita fa naini. Kihande, Na ni banga ni butata kufumana iliñwi ka nako, konji haiba Ni balela kwa minwana ya mazoho ni mahutu, kuli—kuli ni fumane kalabo yelukile. Ni ka palelwa fela kufumana kalabo yateni. Kono, mwa bona, babañwi ba bona bana ni fela sinotolo sa yona, mi ba ka ziba mwa kuezeza lika.

⁴⁴ Mi kuna ni sinotolo sa zibo, mutu ya bata zibo. Kuna ni sinotolo sa sayansi, batikitibi ba za sayansi. Cwale, kuna ni, seo ki sinotolo sesituna. Batu ba bata ona sinotolo seo.

⁴⁵ Sina kwanu nako yeñwi yefitile ne bafumani katowati, ni kuziba kuli ne kuna ni tu towati, mi cwale ona tutowati too twa bupa ma molekyu ni zeñwi cwalo. Cwale, ba kala kubatisisa, yomuñwi a lumela kuli haiba matowati ani akona kutisiwa hamoho, haiba towati ya atom ikona fetulwa, ni kuli ikone kutisa se si bulukile ni ku si aba fahali. Kakuli, lika kaufela li tamilwe ka ona ma atomu ao, lwa ziba cwalo. Cwale, musumo wani uswelwi ki ona ma atomu ao. Ni wena u bupilwe hamoho ka ma atomu. Bucwani, likota, lika kaufela li swalani hamoho ki ma atomu. Kihande, haiba atomu yeo, ikona kusikuluhela neku leliñwi, haiba ikona ku lubeha ni kukuta mwa mulaho, kona kuli yakona kusinya. Mi, cwale, baituti babatuna ba sayansi neba lumela kuli sani ne si ka ezahala, mi ne ba beleka ni ku beleka, mi baina hola mwa mulaho wa hola, ni sunda mwa mulaho wa sunda, mwaha ni mwaha, kufitela mafelelezo ba likoma.

⁴⁶ Ne li, Na lumela, Thomas Edison, ka za liseli, fo ne ba tobulelela kuli mutu na bile ni zibo kuli na konile kupanga liseli. Ki yena mukalisi wa liseli la lumonyi lwa malaiti. Mi mane na sa yangi nihaiba ku yo lobala busihu. Na pamula fela liñende mwa lizoho ni kuca sico ni kuina fani inza nahana musebezi wa hae. Kokuñwi kwa mulaho wa munahano wa hae, sesiñwi sa mu bulelela kuli na ka kona kueza cwalo. Ki sikamañi seo? Ki sinotolo sesi kona ku kwalula nzila.

47 Ha ki myaha yemiñata kwa mulaho, neku na ni—ni muuna yana lumela kuli nana ni talenta ya kuñolanga maswaniso a sehisa. Na lumela kuli nana ni sinotolo mwa lizoho la hae. Mi na bata . . . na ile . . . Na pila mwa Kansas. Na ile ku muñoli wa pampili yetuna mwa Kansas City, mi aisa zeñwi za musebezi wa kuñola kwa hae. Mi muñoli ali, “Muñaka, ha u si ka fita kale fateni. Wena, hakuna tuso ya kulika-lika, ha—ha u koni upalezwi.” Kono sani ne si si ka mu utwisa hande. Na ziba kuli nana ni yona. Mi ki ha kuta hape ku yo lika sica, kulika, kulika, kono yena (muñoli cwale) a mu hanela. Mafelelezo, aya kwa libaka zeñwi, mi ba mu hanela, bali, “Muñaka, ha u si ka ifumana hande. Haukoni kueza cwalo.” Kono niteñi na lumela kuli na ka eza cwalo. Mi cwalo kona mo kuinezi, una ni sesiñwi mwa lizoho la hae! Mafelelezo, afumana musebezi wa kuñolanga litaba zeñwi ze sehisa, Na lumela, za bañoli kamba nto yeñwi ya keleke, mufuta omuñwi wa maswaniso a lisheha cwalo kwa keleke. Mi a ipumanela sibaka sa kupila kusona mo ne ku bulukiwa ni kulukisezwa limota, mo ne kutezi fela lipeba sibaka kaufela ni lika zeñwi, mwa likubo za hae, mi akala kulemuha bukwala ni buipiteli bwa peba yeñwi cwana. Kwani kona ko ne ku pepezwi likande la Mickey Mouse. Cwale se li musebezi ofeza ma milioni amañata aba Walt Disney. Kiñi? Nana ni sesiñwi mwa lizoho la hae, mi na ziba kuli na si sweli, na ziba kuli na ka eza cwalo. Mi kona mo kuinezi ni mwa litaba zetuna kaufela ze eziwa. Mi baana ni basali haba nani sesiñwi mwa lizoho, seo baziba kuli bakona ku si eza.

48 Fani polio ha i to nata naha. Sina, kaufela ha lu laezwi cwale kuli lu yo amuhela ndonga yatani, kuli lu i kome. Mi polio ha ne itile . . . Maabani Ne ni sweli kuteeleza ku dokota hane Ni sweli kukoboca mwa nzila, ki dokota yomuñwi wa kwa Louisville. Ki hali, “Myaha nyana yefitile, fani nwa yetuna haito nata mwa Louisville,” ali, “haiba baana ne ba ka yema fo Ni yemi, ni kubona mishini ye fifite-sebene yetusa kwa kubuyela, ni baana, basali, bashimani ni basizana, ba luñañali ka butuku bo bu bizwa kuli ‘polio,’ mi nekusina sene si ka ezahala ka zona.” Ali, “Ha ni lati kubona nto yecwalo hape.”

49 Kono sayansi ya hupula kuli, “Haiba kuna ni nto yemaswe ye cwalo sina polio, konakuli kaniti kuna ni sesiñwi se sikona ku i lwanisa.” Neba lwanile, ba yema mwa mikwakwa ni makatulo a manjombo, ona baana ba mililo bani, ba tubula likuwani zabona, mi ba kupa katata, ba filikana, baeza lika kaufela, balika kufumana sinotolo sa ku kiululisa sikwlaol sa tukuluho. Mi, mafelelezo, Mukreste alimuñwi wa mucaha wa libizo la Salk afumana mulyani wa ndonga. Kiñi? Nekuna ni bumaswe bo bu ziyeza, nekuna sibulai se si ziyeza; ne kuna ni sinotolo kokuñwi sene sikona ku kiulula tukuluho ya mutu, mi ndonga ya Salk ya ba kalafo yetuna. Oh, seo sinotolo sikona kueza! Ndonga ya tiswa, mi cwale isweli ku kasha butuku bwa polio ka mulyani

mwa ndonga, kakuli neli kuli “nekusina ku katala ni kuñala,” kuli ba yo ina kokuñwi. Nekuna ni se ne si ka itusiswa kuyona, mi ne ba itamile ka luci kuli ba i fumane.

⁵⁰ Mi haiba kuna ni ze maswe sina polio, diphtheria, smallpox, yellow fever, tetanasi, kuomelela kwa mitahali, ni zeñwi cwalo, zeo sayansi, mioya yemaswe ye, ibile ilwanisa, musihali ni busihu, kufitela ba fumana mulyani wa zona, kakuli ki bumaswe, ki sibulai, kana kucwani he kwa sinotolo sa piliso ku mutu ya li mwa ndu ya sibi? Kuna ni sinotolo kwa sikwalo seo, ku mu tamulula ku zona.

⁵¹ Sinotolo, hañata, ha si potoloha mwa sikulukulu, mi, ha u fumana sinotolo, ilukela kuba ya butokwa, kinto ye kateleha luli, kusi cwalo mane hauna ku kona ku kiya. Haiba ha si koni ku kiiwa, kipeto si tuhele fela. Kono haiba sa swanela ku kiiwa! Kacwalo sinotolo kamita ki—ki sitamiso kwa sika sesiñwi, kamba nzila mwa ku kenela sika sesiñwi sa butokwa. Sinotolo, kona musebezi wa sona, cwale, si ka kiulula sika sa butokwa.

⁵² Cwale lu bala ku Muñoli Joani, kauhanyo ya 10, Jesu naize, “Munyako ki Na ili munyako wa mulaka wa lingu. Munyako ki Na,” isiñi *kanyako*, “kono Munyako *tenyene*, Munyako unosi feela oliteñi. Kina Nzila, Nzila inosi fela, ni Niti, mi ni Bupilo, mi hakuna mutu ya taha ku Ndate konji ka Na. Munyako ki Na oliba kwa mulaka wa lingu mi kaufela ya sa tahi ka Na ki sila, masholi ni lisinyi.” Ki yena Munyako wa mulaka wa lingu. Ki yena Munyako wa piliso.

⁵³ “Hakuna libizo lisili le li filwe mwatasa Lihalimu le mu lukela kupiliswa ka lona, konji fela ka Libizo la Jesu Kreste.” Hakuna keleke, hakuna kopano, hakuna tuto ya tumelo, hakuna lituto za sika kaufela; konji fela ka Libizo la Jesu. Seo kona—seo kona Sinotolo. Ki kabakaleo Pitrosi na itusisize iliñwi ya zona ka Lizazi la Pentekota! Ne ba bata kuziba mwa ku kenela mwa Munyako wani. Na itusisize Sinotolo. Mi kuna ni fela Sinotolo silisiñwi, kakuli kuna ni fela Munyako ulimuñwi. “Kina Munyako.” Mi Pitrosi nana ni Sinotolo ku Ona. Mi ki hali, “Mubake, mañi ni mañi wa mina, mi mu kolobezwe ka Libizo la Jesu Kreste kwa swalelo ya libi za mina, mi mu ka amuhela maluwo a Mulimu.” Ki Sinotolo sa Munyako, mi Jesu kona Munyako.

Kuna ni fela Munyako ulimuñwi kwa foliso, mi Jesu ki yena Munyako woo.

⁵⁴ Kuna ni fela Munyako ulimuñwi oisa kwa kozo. Ehe. “Ni mi fa kozo ya Ka.” Ki yena fela Munyako ulimuñwi oya kwa kozo ya niti. Wakona kunahana kuli una ni kozo. Wakona ku ipundekela mashelañi amañata ni kuleka nd, wakona kuipundekela mashelañi amañata ni kulekela bana ba hao liapalo, kuba ni lico za kuca, kono wakona kuipundekela libubo lelituna kuli mane uzibahala kwa sicaba. Kono ha u telela

kuicuncula kwa mahutu busihu ni kubata kuwa kuitobalela, kuna ni fela nto Iliñwi yekona ku kufa kozo. Fo kikuli, haiba uziba kuli no ka shwa busihu bwani, kuna ni fela Kozo iliñwi, mi, yani ki, Jesu ki yena Kozo. Ki yena Kozo ya luna.

⁵⁵ Ki yena Foliso ya luna. “Ki na Mulena Mulimu wa hao ya folisa matuku a hao kaufela.”

⁵⁶ Ki yena Munyako oliba kwa Lihalimu. Mi hakuna munyako usili kamba hakuna mukwa usili kwanda Jesu Kreste. Ki yena Munyako wa kwa Lihalimu.

⁵⁷ Mi cwale Jesu ki yena Munyako kwa lika ze kaufela, mi tumelo kona fela sinotolo sinisi se si kiulula Munyako wateni. Cwale, haiba Jesu ki yena Munyako kwa lisepiso ze kaufela za Mulimu, tumelo mwa musebezi wa Hae o felile i kiulula munyako kaufela oliba kwa bufumu kaufela bo buli mwahali a Mubuso wa Mulimu. Mwabona seo? Sinotolo ki . . . Tumelo kona sinotolo se si kiulula sepiso kaufela Ya fa. Sinotolo sa tumelo kona se si eza cwalo, tumelo mwa musebezi wa Hae o felile. Ki zona linotolo ze lu ambola fateni zee.

⁵⁸ Cwale mwa Maheberu, kauhanyo yabu 11, Ni na ni muhala omutuna wa bona oñozwi fa, bona bahali ba tumelo baa. Neli sinotolo, sa—sa Munyako, sene si tuhelimize mulomo wa litau. Neli sinotolo, tumelo, yene i kiuluzi mandu a tolongo. Neli tumelo, sinotolo sa tumelo, sene si timile mata a mulilo, hane ba banduka buhali bwa lilumo, ku kutisa bafu kwa bupilo hape. Neli tumelo, sinotolo sa tumelo ku Mulimu yapila. Lizoho lani, muuna yani, musali yani, yakona kunga sinotolo sa tumelo sani, wakona ku kiulula sepiso kaufela yeo Mulimu afile. Kono haiba hauna sinotolo seo, usweli fela ku siny a nako, hauna ku si kiulula. Uka si nataka fela, kakuli sinotolo se . . .

⁵⁹ Sinotolo kaufela se si ezizwe hande sina ni maswalelo mwahali a sikulukulu, mi silwala mufuta omuñwi, mukwa omuñwi mo si pangezwi wa linotolo zeo kuli li pikuluhe mwahali. Mi silwaliso silisiñwi fela se si zwile mwa nzila, si ka siny a muinelo kaufela.

⁶⁰ Kabakaleo, Ni lumela mwa Evangeli yetezi, Linzwi la Mulimu kaufela, le li fetula mata a Mulimu ku tamulula, le li pikulusa limbuyoti za Hae kwa sicaba. Ki sinotolo sa kwa Munyako, se si Si kiulula. Oh, bahali babatuna bani, bapolofita bani ni baana babatuna ba Bibebe, bene bana ni sinotolo sani! Kona libaka ha ne bakonile kutiba milomo ya litau, ba kaula buhali bwa malimi a mulilo, ba saba buhali bwa lilumo, kutisa bafu kukutela kwa bupilo hape, ni kueza limakazo za mifuta kaufela, kakuli ne ba swali sinotolo sani mi ne ba ziba kuli ne si beleka, kakuli neli sinotolo se si pepilwe ka Mañolo.

⁶¹ Cwale, haiba Ni ikataza fela ni sinotolo sa lituto za litumelo, Ha ni zibi se si ka eza. Ha ba kali “keleke ya ka iluta *cwana*,” Ha ni zibi ka zona.

62 Kono cwale Bibehe ha i luta cwalo, mi Ni sweli sinotolo sa tumelo mwa lizoho laka, kamba mwa pilu yaka, ye bulela kuli “lani ki Linzwi la Mulimu,” seo si ka hatikela mata a mulilo, si ka kiulula foliso ya mukuli, si ka kiulula piliso ya ya latehile. Nina ni kutaha kwa Munyako, lika kaufela li mwa Libizo la Hae. “Kaufela se mueza ka manzwi kamba ka likezo, mueze kaufela ka Libizo la Hae.” Ka kuziba kuli sinotolo so nani ki tumelo, kakuli ki sinotolo se si ezizwe ka Mañolo. Cwale, haiba ki sinotolo sa lituto za litumelo, sinotolo sa kopano, Hani zibi ze si ka eza. Kono haiba ki sinotolo sa Mañolo, si ka kiulula, kakuli Mulimu u bulezi cwalo. Cwale, oh, kona ha ne ba tuhelimize buhali bwa mulilo, ni zeñwi cwalo, nebana ni sinotolo.

63 Ku lumela kwa pili kwa Mulimu ku alimuñwi wa bapolofita bani, ne ku ba tuhelisa. Na sa lukel kuezwa sina Mwa ezeza ku na ka linako zeñwi, ku li zibahalisa katata fa ni fa, mi mwendi ni ku wena (Ha ni sepi), kono muzwelepili ku ni bulelela kuli, “Zamaya uyo eza se,” mi kipeto u ka sitatala, “Konakuli zamaya u yo eza se,” mi “Zamaya u kutele fateni ulieze hape, ha u si ka kondisa ka swanelo.” Ku lumela fela hanyinyani! Fela, ne ba kona ku utwa Moya ku ba bulelela kuli, “Kona nto ya kuezwa,” mi hakuna se si ka ba tuhelisa. Muzwale, neba—neba—neba kwala milomo ya litau, ba saba buhali bwa lilumo, ba tima malimi a mulilo, ba eza lika kaufela. Ku lumela feela kulikuñwi kwa Mulimu, kakuli ne ba sweli sinotolo mwa lizoho la bona, yona tumelo yetuna yani! Ba ezeza Mulimu lika kakuli hakuna ze ne ba tibela. Oh, ha ki nyakalalo ni yeo!

64 Sina mutangana nako yeñwi ya na tile ku muuna muhulu ya nali muuna wa bulapeli, mupolofita wa kale wa Mulimu. Mi autwa kuli mutu kamita wa paka, ka tundamo inza bulela za bunde bwa Mulimu, ni ka mwa na bezi Mulimu, ni seo Kreste nali sona, ni kuzwelapili fela, kubulela. Mafelelezo, mutangana yo na ka beiwa fa bukutazi mwa bulumiwa, kacwalo ataha ku mucembele wa ngana luli, mi ki hali ku yena, “Muñaka, Ni bata ku kubuza puzo.”

Ki hali, “Buza, mucaha tuwe.”

65 Ki hali, “Kana Kreste u talusa ku wena ka mo u bulelela kuli kona Mwa inezi?”

66 Ki hali, “U talusa zetuna hahulu ku na kufita ze Ni kona kubulela!” Ki fo he cwale. Neli sikamañi sani? Na fumani sinotolo.

67 Mutangana yani ali, ku sona seo, “Haiba u bulela lika ze, mi u bulele ku na kuli ki za niti sina wena, kona kuli Ni bata kuziba yena Jesu yaswana yoo, mwa bupaki bo buswana.” Neli sikamañi sani? Na ziba kuli muuna muhulu na sweli sinotolo, kuli na si kona ku kiulula ni kukiya.

68 Mwa ziba, sinotolo se si kiyanga, sa kiululanga, hape. Mwabona? Wakona kutumulula kamba kutama. Yeo ki niti. Ona

sinotolo siswana se si kiya, kona se si kiulula. Sinotolo se si kiulula, sa kona ni ku kiya. Mi yeo ki niti, mwabona, kakuli si beleka mikwa yemibeli kaufela. Ha ki makeke ni ao kuli keleke i latehezwi ki pono ya sani! Ha ki taba kwa kutomola pilu ni yeo nako ye i itekisa keleke kwa lituto za litumelo, sina mo luezelize kacenu, mi cwale lu li biza kuli ki tamahano.

⁶⁹ Lu boni ko kuya mundandwe omutuna wa litulo za Maroma ni ko ba yo kopanela cwale, ba ka cinca litukiso zeñwi. Ne ni hupula kuli ne ba si ka cinca; kono ba ka cinca, nihakuli cwalo, ba ka fa muprisita kaufela mata a popu, mi—mi kaufela kwa inzi, ni zeñwi cwalo. Ha ki makeke ni ao, kuli keleke i itekise kwa lituto za litumelo mwa sibaka sa Linzwi. Mwabona? Fani kona fo ba siyezi sinotolo, ona fani. Ki kabakaleo limakazo zetuna ni lisupo ha li sa ezahala mwahala sicaba kacenu, ze ne banga teñi sapili, ba latehezwi ki sinotolo! Eehe, ba si ziba Sikwalo, ba ziba kuli Sikwalo siteni, kono nto yetatama ki sinotolo sa ku kwalula Sikwalo seo. Bufumu bu kwa mulaho wa Sikwalo. Bu kiilwe kwahule, ni meto, ku ya sa lumeli. Kono mulumeli, yana ni tumelo mi ukona kunga sinotolo sa tumelo, wakona ku kiulula Likwalo zee. Eeni, sha.

⁷⁰ Nako yeñwi kwanu myaha nyana yefitile, neku na ni mubuleli wa linzwi, mi na i kutwa kuli nana ni pizo ya kwa Africa. Nali mutangana yomunyinyani; musala hae ni bana bababeli, babande luli, basizana babanyinyani, mwendi neli myaha ye sebene kamba eiti ya kupepwa, mwahali cwalo. Mi mutangana yo apalelwa ku i kambusa zona. Na li mu—mu mukutazi, nana ni keleke yende mwa naha. Kono na palelwa fela kuikambusa kwa pizo yani, yena “na lukela kuya kwa Africa.” Mi a lapela, msihali ni busihu. Na sa lati kuya. Mi Mulimu atundamena kubulela ku yena, “U lukela kuya!” Mi mafelelezo ataha fa sibaka sa kuli, neli kangisano, koo, una—una ni kuya!

⁷¹ Kacwalo aya kwa katengo ka ba keleke ya hae, mi ki hali, “Mulimu u ni bizelize kwa masimu kwahule koo mwa mishitu ya—ya Rhodesia.” Mi mwa mishitu mwani kuna ni malaria, ni fibeke ni lizazi le li cisa lani, ni ku uzwa batu ni luñañali, ni matuku a mifuta kaufela kwa mulaho wa mishitu yani, akaba kwa na ka yo ba . . . kuli ayo ikatulusa mwa bupilo. Alekisa ndu ya hae ni zana nani kaufela. Kacwalo ba katengo ka balumiwa ne ka bata ku mu tatuba, mi se bali, “Kana wa tiisa zo bulela cwale?”

Ki hali, “Ni ziba hande ze ni bulela.”

⁷² Se bali ku yena, “Muñaka, kana u nahanile ka mukwa wo, kuli una ni basizana bababeli babanyinyani, mi una ni—ni mufumahali yomunde ya lateha, mi haiba wena fela . . . Kiñi ha u sa yi fela kwateni u yo bona sibaka mo siinezi mi u yo kuta?”

⁷³ Ki hali, “Batili, Mulena u ni bulelezi. Oh, ki niti luli!” Ki hali, “Mulena u ni bizize. Mi Ha—Ha ni lati kusiya ba lapa laka,

Ha ni lati kusiya keleke yaka ni sicaba sa hesu, kono Mulena u ni bizelize ona kwa mishitu yani.”

⁷⁴ Mi ki hali, “Muñaka, kana wa ziba kuli basizana ba hao bakona ku yambula butuku bwa yellow fever kamba fibeles ye nsu, ni kushwa, ka busihu bulibuñwi?” Mi a swanisisa kwa batu baba shutana bene ba shwezwi ki bana ba bona, banana nyana, kuba kutiseza kwani, ka matuku o ne ba sina likalafo ka ona. Mi ali, “Unahane za mbingwa, ka musala hao yomunde ni basizana ba hao babanyinyani bakule mbingwa, ni lizazi le li cisa lani ni zeñwi zo nani ku yo fita mwateni kwatni.” Ali, “Kana ha u sabi, ni kozi ya kunga bana ba hao ni musala hao mwa sibaka se si cwalo?”

⁷⁵ Mi mukutazi ayema fani, mucaha yani, mi mioko ya kala kububa fa malama a hae, afetuha, ki hali, “Mizwale yaka! Pono yaka ya pizo ya Mulimu,” ki hali, “haiba Mulimu u ni bizelize kwa Africa, bana ba ka ni lubasi lwaka luiketile hande mwa Africa kufita sibaka sisilil kaufela mwa lifasi.” Amen. Neli sikamañi sani? Nana ni sinotolo kwa pizo ya hae, nana ni tumelo ku sa na bulela. Oh, Na hupula kuli, ha ki pulelo kwabunde ni yeo! Ha Ni utwa zeo pili, pilu yaka tula. Mwabona, “Haiba Mulimu u ni bizelize kwa Africa, bana baka mwa mbingwa ni ku za kuuzwa banana ni lika zeñwi kaufela, ba iketile kwani kufita sibaka sifi kauflea mwa lifasi mubu.” Nana ni sinotolo. Kona ze tokwahala.

⁷⁶ Ha una ni sinotolo, hakuan sabo, hakuna ku kakanya, hakuna puzo. Ha ulukeli kubuza mutu ka zona, wa ziba handende. Una ni sona mwa mazoho a hao, wa ziba sa kuezwa. Amen. U ziba seo palo ili yona, uziba kuli munyako uka kiuluha. U tatubile maswalelo a sikwalo ni kuziba kuli ki yona nto yelukile, sikwalo si ka kwaluha mane ku ngwalumuka ha u ta kenya sinotolo mwateni.

⁷⁷ Oh, kambe feela keleke ina ni linotolo zeo! Kambe keleke ne ika ba feela ni sinotolo sa tumelo, ne lu ka kiulula sikwalo kaufela, butukuu bufi kaufela, ncwa ifi kaufela, taba kaufela yeliteni. Ne i ka kiululwa ku luna haiba lukona fela ku ba ni sinotolo se. Muuna yo nana ni sinotolo sa pizo ya hae.

⁷⁸ Haiba mu ka swalela bupaki bwa ka. Na hupula mwendi lilimo ze lishumi ka ze ketalizoho, lishumi ni zesupa kwa mulaho cwale, cwalo, fani Mulena hana ni bulelezi kwani kwa nuka, ha Na tile mwa Siita sa Mulilo sani yoo siswaniso sa Hae mu bona, mi A bulela ku na mi ki Hali, “Una ni kuisa Liñusa le kwa lifasi kaufela.”

Mi Na hupula kwa Sikayo sa Green ha Na bulelezi kuna.

⁷⁹ Mi Na yo bulelela bo mulisana, mi a ni bulelela, kuli, “Billy, ki sikamañi so no cile busihu bwani? No nani tolo ye sabisa.” Ki hali, “Kutela kwa musebezi wa hao. U sebezwa kwa Public Service Company, una ni musebezi omunde, aku kute mi u yo tokomela

za—za musebezi wa hao, mwana.” Ali, “No nani tolo ye sabisa. Kuna ni zo cile.” Zani ne li si ka ni tibela ni hanyinyani!

⁸⁰ Ha ne Ni kalile lisebelezo za foliso, buñata bwa mina mo mwa hupula Liñusa la ka kakusasana wani, *Sina Davida Hana Iloo Katanyeza Goliati*, le Ne ni kutalize.

⁸¹ Mi ba ni bulelela, ki hali, “Mwa lizazi la sayansi ye pahami ya kacenu, ha lu na ni mifuta kaufela ya lipatisiso za milyani cwana, ha lu na ni baalafi babande, foo keleke ha se ilibezi foliso ya Bumulumu ni lika ze tahile ka myaha yemiñata, ñata kafoo, u ka ya cwani fapila ngangalume ya cwalo? U ka zamaya cwani fapila ba Methodist, ba Baptist, ba Presbyteria, ni babañwi cwalo, mane neba ma Pentekota, baba libezi zeo kale kale, mi ba keni mwa lituto za litumelo zabona? Kikuli uka libana cwani, usina kopano kamba sika kaufela se si ku yemela? U ka eza sikamañi, Bill?” Ka manzwi amañwi, cwalo, ne li si ka ni bilaeza neha hanyinyani, kakuli Ne ni sweli sinotolo mwa lizoho laka! Se nili . . . Se bali, “Hakuna ya ka ku lumela. Hauna ku kona kueza cwalo. Hakuna ya ka ku lumela.”

⁸² Se nili, “Hanina taba. Kuna ni nto iliñwi ya luli; Mulimu u ni bizize, mi Ni swanezi kuya kakuli Mulimu u ni bizize.” Ne ni sweli sinotolo. Na ni bizize, Na ni bonisize, Na ni bulelezi, mi Na bona Pata ya Hae fani ha Na ni lumile, ni sinotolo nesili teni!

⁸³ Mulisana ali, “Ni tuto ya sitopa sa bu sebene, mi u ka kutaza ni kulapela fapila malena ni babusisi!”

Se nili, “Sani ki kuya ka Linzwi la Hae!”

⁸⁴ Ka nako ye mwaha o felile, kamba biki kamba zepeli sapili, mi ha ni taha kwa keleke kwanu ni ku mi bulelela kuli Mulena Mulimu na ni file pono, yakuli ni zamaye fa musipili wa kuzuma, mi ni—ni folofolo yeñwi yene Ni ka fumana, neina ni kuba manaka a matelele ka mainci a fote-tu. Mi mwa musipili wa kukuta kwa kunga folofolo ye (fo ne i ka lobala, mo ne i ka lobalela), mwa musipili wa kukuta Ne ni ka bulaya bere ye fubelu ya ngo yeshengile. Mi se Ni ya kwa sibaka sesiñwi se, mi Na bulelela ku muuna yani, mi ki hali, “Ha ni zibi folofolo kaufela ye bonahala cwalo. Mi kuya ka bere ye fubelu, Nali kuba ni bone neba iliñwi.”

Se nili, “Kono fokuñwi i lukela kuba kwanu.”

⁸⁵ Kacwalo ki hali, “Mane haluna kukena mwa mushitu wa libere. Lu ya kwa lingu, fahalimu a likota ze omile za misumo.” Kihande, Na ya ni yena.

⁸⁶ Mi zazi lelitatama la likela, fa sibaka se si swana luli, fa na bulezi Mulena, ki yani folofolo ne ilobezi fani. Kacwalo se Ni ya mi nanga folofolo, mi hane lu sa li buha litalo ni manaka ni zeñwi cwalo, kwateni, ki hali, “Ni bata ku ku buza nto yeñwi. No ni bulelezi, mazazi amalalu afitile hane lu zwile mwa—mwa mafulo, kuli kasumulaho wa ku kunupa folofolo yeñwi ye, kuli

mwa musipili wa kukuta no 'ka bulaya bere ye fubelu ye shengile mulomo.'”

Se nili, “Sani SA BULELA MULENA KISONA!”

⁸⁷ Ali, “Ha ni kakanyi,” ki hali, “kakuli munyana ka wa mucaha neli wa kanono, mi wa li kuba u mubone fateni mwa bupilo bwa hao, ha no li kwanu fa nako yeñwi, mi wa ni bulelela kuli mushimani na ka foliswa ha ne Ni ezize nto yeñwi. Mi aba cwalo.” Ki hali, “Cwale, kono, Muzwale Branham, Ni bata ku kubuza,” ki ha, “Na bona kuzwa fahalimwa lilundu fa kuyopunya ni ko kuna ni bishingwa, kuyemi lipelesa zani. Mi hakuna zeliteni kwani. Hakuna neba bucwani bo bu bonahala, hakuna neba licwe, hakuna sika mane.” Ki makaza fela bo bumelile ma likota ni a macwe mainci amabeli mwa butelele, fahalima likota, ka maili iliñwi kamba amañata cwalo. Ali, “Kana bere ikaba kai?”

⁸⁸ Se nili, “Mulimu ki Jehova-jaire. Haiba U ni bulelezi kuli ku kaba bere kwani, ku kaba iliñwi fateni.”

⁸⁹ Kushetumuka lilundu, mwendi ka nako kaufela se luba bukaufi sina licika la maili kamba cwalo, fa kaufi, ki hali, “Muzwale Branham, seli nako yakuli bere yani i bonahale.”

Se nili, “Usike wa bilaela, i kaba fa.”

⁹⁰ Mi hane lu li bukaufi ni liñokolwa ze mianda iketalizoho ni kone kuna ni lipelesa, ne luna ni kupuma hape ka manaka a bukiti ni mishimbo yeneli kwa mikokoto ya luna. Mi atalima kafa ni kafa hape, mi Na bona sifateho sa hae hana nza ni talima, inge kuli mwa pilu ya hae na sweli ku kakanya. Mwabona, na *sepile* kuli ikaba teñi, kono na si na sinotolo.

⁹¹ Kono ka mukwa omuñwi, ka sishemo sa Mulimu, Ha si ka ni palelwa fateni. Ha na ni bulelezi kuli ne kukaba bere ye shengile mulomo fani, Ne ni nani sinotolo. Ne ni si ka kakanya neba hanyinyani, neba hanyinyani. Na sikuluhela ku yena, mi Na li, “Bud, ikaba teni.” Mi ha Ni to sikuluha fela, nekuna ni bere [Hakuna manzwi fa tepu—Mu.] inza i yemi fahalimwa luna, mwendi licika la maili fela.

⁹² A tina magilasi, ki hali, “Billy, cwale ni tuse, ki yetuna yeshengile kwa mulomo!”

⁹³ Mwabona, ki sinotolo, ki pono, ki Linzwi la Mulena, hakuna se si kona ku Li cinca kamba ku Li tuhelisa. Se i tokwa keleke busihu bo ha ki tuto. Se i tokwa keleke busihu bo ha ki kopano. Se i tokwa keleke busihu boo ha ki tuto ya tumelo. Se itokwa keleke busihu bo ki sinotolo sa Mañolo, ona Munyako. Mane, Kreste ki yena Munyako, mi ki Yena Linzwi. Tumelo mwa Linzwi la Mulimu yapila i kiulula minyako kaufela.

Mulimu, lufe sinotolo. Lufe sinotolo.

⁹⁴ Maheberu, kauhanyo ya 12, ili, “Ha lubona kuli lu beilwe mwahali ki lilu lelituna la lipaki, lu tuhele kaufela ze luimela,

ni ku sa lumela ko ku lu hanelela fakaufi.” I bulela kuli “sibi,” kanti, *sibi* ki “kusalumela.” Mwabona? Ki sibi fela silisiñwi, seo ki ku salumela.

⁹⁵ Mi *sibi* si talusa “ku mbwinja fo ku nongilwe.” Inge ha usweli ku kunupa, u mbwinja fo unongile, kihande u tame hande tobolo ya hao, mwabona, kakuli kuna ni se si fosahalile. U mbwinjize fo no nongile. Mwabona, kuta mi uto lika sinca. Mwabona? Ku talusa ku kuta hape, u mbinjize fo no libile. Ha u bata kuba Mukreste, mi u yo ikopanya kwa keleke, u mbwinjize fo libile. Ha u bata kuba Mukreste, mi u hasakilwe mezi ka libizo “la Ndate, Mwana, Moya o Kenile,” u mbwinjize fo libile. Kihande u kute. Hauna kuba fo ku nongilwe hande. U ka hasanya, ka niti fela sina lifasi mo liyemezi. Kuna ni fela Nto iliñwi yekona ku kubuluka mwa mukoloko o swanela, nto yeo ki Mañolo, ki Bibebe, ki Linzwi. Kakuli, bubeli bwa lihalimu ni lifasi li ka fela, kono Linzwi la Mulimu halina kufela.

⁹⁶ Kacwalo, uswale sinotolo, tumelo mwa Linzwi! Mi tumelo kaufela yo lumela, mi u sa kakanyi neba kalulo iliñwi, wakona ku kiulula sikwalo kaufela se si yema mwahala hao ni mbuyoti yeo Mulimu aku bulukezi. Mi Mulimu alu tuse kuli lube ni linotolo, kona tapelo yaka. Halu inamiseñi litho za luna kwa linzwi la tapelo.

⁹⁷ Ndata luna yakwa Lihalimu, lu itumela ku Wena busihu boo kuli U lufile sinotolo sa ku lu pakulula piliso ku luna. Na—Na itumela ku Wena ka seo, Mulena, kuli lu pilisizwe, ni ka sinotolo se lukona kuitusisa ka nako yee. Kono, Mulimu, lufe tumelo, kuli leliñwi ni leliñwi la Manzwi a ñozwi mwa Buka ya Hao zona ze li liswaliso nyana, mi Sinotolo se si bizwa Jesu se. . . Munyako wo, Ni taluse, o bizwa Jesu; ni sinotolo, se si bizwa tumelo, si swale Linzwi lifi kaufela, si kiulule zatani. si kone ku pikulusa kasipi ka mwahali kani ni ku kena mwa mbuyoti yani. Ndate yakwa Lihalimu, aku lufe linotolo, kuli lukone kuba ni tumelo mwa lisepiso za Mulimu, kuli tumelo ya luna isike ya palelwa, kono lukone kuba sebelezo ku Wena ni ku bani be lu utwana ni bona.

⁹⁸ Swalela sibi kaufela sa ku sa lumela kwa luna, Mulena, mi u lutuse kuba ba Hao. Lu taha cwale kwa tafule ya mulalelo, mi Na lapela, Ndate ya kwa Lihalimu, kuli U lu swalele milatu ya luna kaufela, kuli lukone kukena mwa tabo ya kopano lu potolohile tafule ya Mulimu. Lwa kupa ka Libizo la Jesu. Amen.

⁹⁹ Muzwale waka, kezeli, haiba una ni sinotolo sa Mubuso, sinotolo sa Sikwalo, sinotolo sa puluso, Mulimu ami tuse ku kwalula likwalo ni ku lumeleza Jesu kukena mwateni. Ibe Yena ya kufa lika zeo ulakaza hahulu—hulu.

¹⁰⁰ Cwale, fa nako nyana fela lu si ka kalisa kubala za mulalelo, Ni bata kubulela nto yeñwi kakuli ima mulalelo. Mi ha lu taha kwa katala kwanu, kuna ni fela nzila iliñwi ya kutaha ka yona,

yeo ki kuli, haiba lu swala sinotolo sa tumelo mwa mazoho a luna, ye lu zibisa kuli libi zaluna li swalezwi. Mi haiba haluna sinotolo sa ku kiulula Sikwalo sani, sa kuli libi za luna li swalezwi, haluna musebezi kwa tafule ya Mulena. Kakuli, ya ca ni kunwa isi ka swanelo, u icela mi uinwela katulo, kusina kulemuha mubili wa Mulena. Cwale, yeo ki niti.

¹⁰¹ Ni sepa kuli kaufela luna lwa ziba kuli kacenu ki Lizazi la Mulalelo wa Naya ye. Le ki lona lizazi leo likeleke kaufela li amuhela mulalelo. Ki Lizazi la Mulalelo wa Naha mwahala naha. Mi Ni hupula kuli ikaba swanelo ya kubulela linzwi kamba amabeli fa mulalelo lu si ka li amuhela kale, foo mulisana, haiba uka kona, akone kuitukiseza Mañolo akuli lubale ka—ka sizo sa tafule ya Mulena ya silyela. Cwale, mulalelo wo. . . Cwale, ha Ni na kuliyeha ikaba fela mizuzu ye lishumi.

¹⁰² Mulalelo o lu libelezi kuca wo, ubile nto iliñwi ye kananilwe hahulu mwa litaba za lituto za Bibe. Yeo neli yabona. . . iliñwi ya likañi zabona mwa keleke yapili. Mi kacenu Baipanguli, ba Episcopalian ni ba Methodist, ni likeleke zeñata za Baipanguli, ne ba ka amuhela ka tabo tuto ya Katolika, tuto ya Roma ya Katolika, haiba ne ba ka ca nyana kwa mulalelo. Kono ne ba lumela kuli muprisita ulukela kunyala ni kuba babuleli, keleke ya Katolika ne i lumelelana fa taba yeo fa linako nyana mwa likundi ni mikopano yabona. Ba lumelelana ku zona. Mi ba lumelelana mwa litapelo zeshutana, ni zeñwi cwalo, keleke ya Baipanguli bakona ku lumelelana ku zona. Ni tu tekisezama ni zeñwi cwalo, aletare nyana kwani, ni keleke ya ba Katolika i lakaza kuezwa cwalo. Kono ha li taha kwa mulalelo, kwani ba wa. Mutu kaufela yakile abala litaba za kale uziba cwalo. Kono, kakuli, kuya ka mo ni nahanela, bakona kuba ni zeñata za kuzwa kuzona, kale Ni—Ni si ka li amuhela, mwa bona, kakuli ha ki Bibe.

¹⁰³ Kono Ni bata kuli mubulele nto iliñwi kwa keleke ya Katolika. Kana mwa ziba keleke ya Katolika, kwa simuluho, neli keleke ya ba apositola? Kiniti neili cwalo! Neli makalelo a pili a keleke. Mi mwabona koo bona—bona ba fitile, ne ba zwezipili kukelusa Linzwi ni ku comeka mwateni lituto za litumelo.

¹⁰⁴ Mi haiba keleke ya Pentekota iba teñi ka myaha ye mwanda yeñwi, ikona kuba hahulu kwahule ni Bibe kufita keleke ya ba Katolika ya kacenu, ka mo izamaela kuzwa cwale.

¹⁰⁵ Ne si lwezi keleke ya Katolika lilimo, limo ze mianda cwalo kuba kwahule ni Zona, myaha ye mianda yemilalu, kuzwa kwa keleke ya makalelo kuisa kwa kuongaonga kwa keleke ya Katolika ya Maroma, ze ne ba kalile. Mi ba li sweli, batisa mwateni baika babatuna ni lika zeñwi, mi bapuma kwateni se ni kubeya se, ni kuzwisa se ni kuzwisa *sani*, ni kuamuhela milimu ya maswaniso a buhedeni ni kubupa libupiwa za Bukreste, ni

zeñwi cwalo, ni ku keshebisa fela ku Sani kufita ba fita ku ze ba nani cwale, keleke ya Maroma ya Katolika.

¹⁰⁶ Mi keleke ya Baipanguli ya Pentekota kuzwa kwa—kwa myaha ye mashumi a ketalizoho abile teñi, mi ko i wezi kona ko i kalezi, ikaba mubonahalelo o maswe kufita keleke ya Katolika, mwa lilimo ze mwanda kuzwa cwale. Yeo ki yona. Leo ki linzwi lelituna ku li bulela, kono mutalime fela ko ba wile. Ba kena hape mwa kopano, ba kena hape ku za kukeshebisa ku *se ni sani*, ni zeñwi kaufela. Mi ki bani baile, mwabona, bakutela mwa mulaho.

¹⁰⁷ Kono, *mulalelo*, u bizwa kuli “mulalelo wa Mulena.” Cwale, buñata bwa batu ba batanga ku uca kakusasana. Ha ku si ka bulelwa mwa Biblele kuli ki *mukushuko*. Ni ka mo sicaba kacenu, mo ba kona ku bulelela kuli “mulalelo wa Mulena,” mi inge ku si cwalo. Ba zwisize kwateni *mulalelo* wani, ni ku u puma “kwateni,” bukuba. Mulalelo!

¹⁰⁸ Cwale, kamita kubile likañi mwa linako za Biblele, neli likañi nako yani. Sicaba ne si si ka utwisisa mulalelo wa Mulena. Ha ba taha kwa tafule, Paulusi na bulelezi Makorinte bani, ne ba taha ku to kolwa fa tafule ya Mulena. Mwabona, ne ba si ka li utwisisa ka nako yani. Ki hali, “Haiba mu bata kuca, mu ce kwa mandu.”

¹⁰⁹ Mi nto yeñwi, ye ne si ka utwisiseha, neli ka mo iinezi. Baezalibi, ni mutu ya pila mwa sibi, ba taha ku to ca mulalelo. Mi sani ne si si ka utwiwa. Muuna ya napila ni bomahe, mahe wa matose, mi keleke ne i mu bulelela ka zona; ni yena na icela fela kwa mulalelo fa tafule.

¹¹⁰ Mi ne kuna ni lifapahano mwahala bona, mi ne ba sa ca mulalelo. Ki hali, “Ni utwisisa kuli mu zamaya sina Bamacaba kaufela. Mi kuna ni—kuna ni ku hohana mwahala mina, kuna ni sihulu mwa—mwa ndu ya Kefasi, ni babañwi cwalo.” Ali, “Mu zamaya sina babañwi Bamacaba kaufela.” Mwabona, ne li si ka utwisiswa.

¹¹¹ Mulalelo kamita u tokwile ku utwisisa. Cwale, Na kona kuya fahule mwa taba yeo ka lihola hola, kono luswanela kuca mulalelo wo ni kutapa kwa mahutu. Cwale ba siile kutapa kwa mautu kaufela, kono konji likopano fela ze likani. Buñata bwa Mapentekota ba zwile ku zona. Mwabona? Mi isali mwa Biblele ka mo ne li ñolezwi fela. Mwabona?

¹¹² Cwale, Rome ha li bizi kuli “mulalelo.” Ba li biza kuli “misa, ki misa ye kenile.” Ha ba cangi mulalelo, ba banga ni misa. Ki misa, mi misa kaniti ina ni taluso tenyene ya mulalelo. *Misa* italusa “kusepa.” Ba ca misa, ka kusepa (kuli ka kueza se mwa misa) kuli Mulimu uka ba swalela libi zabona, ka ku ca “mubili tenyene wa Krete, o baprisita ba fetula kuba Mubili ni Mali a Krete,” ku ca sani, ba sepa kuli Mulimu uka takula libi za bona ka kueza cwalo. Ki misa.

¹¹³ Baipanguli ba libiza kuli “mulalelo.” Mulalelo utalusa “kuitumela.” Kuli Baipanguli. . . Ba Katolika ba ba ni misa, mwa misa ba sepa kuli Mulimu uka ba swalela likezo zabona maswe. Baipanguili baicela ona ka buitumelo bwa se si ezahalile kale mwa mulalelo ni Mulimu; kuikambota ni Yena, kuli li ezahalile kale. Ba Katolika ba sepa kuli li ezahalile; Baipanguli bali li ezahalile kale. Wa Katolika u sa komoka kuli libi za hae li swalezwi; Muipanguli u bulela kuli u swalezwi, kuli u lukuluhile kale. Mi mulalelo ki mulalelo ku ikambota ni Mulimu. Mi ona likalulo ze lu nga ze, isiñi mwa *sepo* yakuli libi za luna li swalezwi, kono *li* swalezwi. Kakuli ki. . . Yeñwi ki sepo; mi yeñwi ki tumelo. Yo u sepa kuli u lukile; mi yomuñwi u ziba kuli u lukile. Mwabona? Yomuñwi fa, yo u sepa fela, kakuli ha zibi fa yemi; yomuñwi uziba kuli u lukile, kakuli wa ziba sa bulezi Mulimu. Kona cwalo. Yeo kona shutano. Kacwalo, ha u sepa fela, u tokomele; kono ha u ziba, kipeto wa zwelapili. Mwabona, kipeto u mwa mulalelo ni Mulimu. Baipanguli yena, u bulela kuli u swalezwi mi wa ziba cwalo; ba Katolika bana ni misa, sepo ya kuli uka swalelwa. Kuswana fela sina cwana: yo ki mukunyandela, ni kusepa kuli lika kaufela li kaba hande, mwabona; yeñwi ki mukunyandela ya itumeka ze ezahalile kale. Bubeli bwa bona ki ba makupakupa. Kono alimuñwi wa kupelela, inza sepa kuli uka amuhela; mukunyandela yomuñwi uziba kuli una ni zona, ni ku Mu lumba ka ku mufa zona. Cwale, yeo kona shutano. Wani kona mulalelo. Eeni, sha. Yo u sepa kuli u swalezwi; yomuñwi u ziba kuli u swalezwi, mi ufa buitumelo ka zona.

¹¹⁴ Kacwalo, mulalelo ki wa Bakreste baba pepilwe sinca ka Moya wa Mulimu. Ni *kupepwa sinca* ha ku talusi kuli cwale una ni Moya o Kenile. Cwale muhupule. Cwale, babañata ba luta cwalo. “Ha ni zibi mutu ya li luta cwana,” sina Muzwale Arganbright hana bulezi busihu bwani kwa katala kwanu, mwabona. Kono, kupepwa sinca ha ki kolobezo ya Moya o Kenile. Mañolo ha buleli cwalo, ha Ni sepi, mwabona, kuya ka mo ni libonela. Mwabona? Ni lumela kuli u pepilwe sinca. . .

¹¹⁵ Mi ki kabakaleo Ni itusisanga linzwi la kuli kolobezo ka Libizo la Jesu Krete, kono isiñi kuncaafazwa. Cwale, ba Pentekota, keleke ya United Pentecostal, ikolobezanga ka Libizo la Jesu Krete kwa kubupiwa sinca. Ha ni lumeli cwalo. Mi bakona kueza cwalo haiba ba bata kueza cwalo. Kono Ni lumela kuli Pitrosi naize, “Mubake,” pili. Mezi a swaleli libi. Keleke ya Krete i kutaza ona cwalo. Kono Ni lumela kuli kubaka, maswabi a bumulimu; *kubaka* kotalusa “kusikuluha, ku kuta,” u latehile fo no libile, “kukalisa sinca hape.” Eza cwalo pili! Mi kolobezo ya hao mwa mezi ki musebezi fela wa kwande wa sika se si ezizwe mwahali ku wena, kuli u amuhezi Krete kuba Mupulusi wa hao.

¹¹⁶ Ni sepa kuli ki keleke fela mo busihu cwana, kuya ka mo Ni zibela, Ha ni bangi kwanu nako yetelele kuziba ya tahanga

kamba ya sa tahangi. Ne ni ka ni kañi nyana kwanu ha ki kale hahulu ka ku kolobeza muuna mwa lisa, neli muuna muhulu. Mi Na ya ku yena, nali muuna muhulu yomunde. Ni bile ni lithonolo la ku zamaisa lubasi lwa hae kaufela ku Kreste, ki Bakreste kaufela. Muuna muhulu yo neli muuna muhulu yomunde, mi Ne ni mu lata, kacwalo Na ya ku yena mi se Nili ku yena, “Papa, kiñi ha u si ke wa ba Mukreste?” Wa ni lata.

¹¹⁷ Ki hali, “Muzwale Branham, Na kona kuba Mukreste ha Ni ka ba hande.”

¹¹⁸ Se nili, “Ni ka mi bulelela sa kueza, Papa. Mu talime kwa ni kwa kufitela mufumana ko mukona kuba hande, mi mu ni bulelele ko kuna ni sibaka seo, Ni bata kuya, nina.” Se nili, “Kreste na si ka tela kuto pilisa batu babande. U tezi ku to pilisa batu baba maswe.” Ha u nahana kuli u yomunde, kona kuli Na si ka taha ku to ku pilisa. Na tezi ku to pilisa ba ba ziba kuli ba maswe. Mwabona? Kreste u shwezi kupilisa baezalibi. Mwabona? Mi se Nili, “Papa, kuna ni mukoloko hande fa.”

Ki hali, “Kihande, Na zuba kwai ye.”

Se nili, “Na mane hanina ku ambola ka zeo.”

Ki hali, “Ni likile ku tuhela kutuhela kuzuba, Muzwale Branham.”

Se nili, “Ku lukile, haluna kubulela ka za kwai.”

Ki hali, “Kihande, ha Ni kona . . .”

¹¹⁹ Se nili, “Usike—usike wa bulela zeñwi hape ka ona, ha li zamaye. Ni bata ku kubuza puzo.”

Ki hali, “Ku lukile, ki puzo mañi?”

Se nili, “Kana u lumela kuli kuna ni Mulimu?”

¹²⁰ Ali, “Kiniti, Na lumela cwalo.” Ali, “Na lumela cwalo ka mo u lumelela ni wena, Ni na na lumela, Muzwale Branham.”

¹²¹ Se nili, “Kana wa lumela kuli yena Mulimu yaswana yani na silile mulelo wa Hae mi a ezwa nama ni ku to yaha ku luna ku mutu yena Jesu Kreste, kuli a pilise mutu?”

Ki hali, “Eeni, Na lumela cwalo.”

“Mi A shwa kuli apilise baeza libi sina wena mi sina Na?” Mwabona?

“Eeni, Na lumela cwalo.”

¹²² Se nili, “Cwale, kuswana fela sina cwana. Kaufela luna lu mwa muyaho ulimuñwi o mutuna mo, mi lu mwa tolongo, mi ha Ni koni kuyema mwa lilulu le ni kubulela kuli ‘yo u ka ni tusa kuzwa mwa tolongo,’ Ni yema mwa lilulu lani ni kubulela kuli ‘yani u ka ni tusa kuzwa mwa tolongo,’ kaufela luna lu mwa butata bo buswana. Mi mutu kaufela ya na pepilwe mwa lifasi le u pepezwi mwa sibi, a bupilwe mwa bumaswe, ataha mwa lifasi inza bulela buhata. Ki mukwenuheli, ka kukala.”

123 Yomuñwi na buzize zazi leliñwi, mi ali, “Muzwale Branham, haiba . . . kikuli ne ku kaba shutano mwahala Adama ni Eva, ni bana ba bona kacenu, ha ne ba kaba mapunu, inge ba zamaya mwa . . . Kikuli—kikuli mibili yabona ne i ka swana nji?”

124 Se nili, “Batili, sha.” Ne lu taha kwa ndu kuzwa kwa kuzuma tumale, Muzwale Fred ni Na, ni sikwata sa bona. Se nili, “Batili, habakoni kuba ba ba swana.”

125 Ali, “U talusa kuli Eva hakoni kuba musali ya swana ni bana ba hae ba basizana, mi Adama hakoni kuba muuna ya swana ni bana ba hae?”

Se nili, “Ka likute lelituna, kono isiñi ka likute la butu kaufela.”

Ki hali, “Ki shutano mañi?”

126 Se nili, “Ne ba sike ba ba ni mukubu. Ne ba bupilwe. Kiniti. Ne ba si ka tamwa ku sesiñwi.”

127 Haibile fela sani si teni ku mutu kaufela ya pepilwe mwa lifasi mo, si bonisa kuli ki mukwenuheli, ka kukala. Yeo ki niti. Se nili, “Luli, kuna ni shutano. Ne ba sike basike baba ni mukubu. Ne ba si ka tamahana ku musali ufi kaufela, ha ba taha fa.” Mwabona, ki Mulimu ya na bupile.

128 Cwale, se Nili, “Ni bata kubulela nto yeñwi. Mutu kaufela mwa ndu ya tolongo ye, ki mañi ya kenile? Ki mañi ya na si ka pepwa ka foso? Ki mañi yakona kutusa yomuñwi, hakuna taba kamba u cwañi? Kaufela luna lu mwa tolongo yeswana ye. Kono Mulimu na Ikezelize iliñwi ya libupiwa za Hae ni kutaha ka kufitelela foso, ka Mali akenile a Na ipupezi yena Muñi, mi kaona Mali ani A lu liulula.” Na li, “Wa lumela cwalo, Papa?”

Ki hali, “Na lumela cwalo.”

129 Na li, “Kreste na shwezi muuna ya maswe sina wena. Cwale, kuna ni fela nzila iliñwi ya kueza. Hakuna so kona kueza. Wa kufa sona. Haukoni ku ikuhumuseza zona. Hakuna zo kona kueza fa kuipumanela zona. U kufa fela zona. Kikuli uka amuhela Sa ku ezelize, kuli usike wa ya kwa lihele?”

130 Ki hali, “Ni ka eza cwalo.” Ki hali, “Kono kambe Ne ni ka tuhela fela ona makwai a batu.”

131 Se nili, “Makwai ao aka iponela. Wena fela . . . Ha ni ku kupi kueza cwalo. Na ha ni wa milao. Ni lumela mwa muhau. ‘Mi kaufela ba Ni file Ndate ba ka taha ku Na.’” Se nili, “Haiba ulumela cwalo ka pilu ya hao kaufela!”

Ki hali, “Ka pilu yaka kaufela, Na lumela.”

132 “Kona kuli u ka amuhela ka mayemo ao, kuli ha u swaneli litaba ze, kono ki Yena fela Anosi ya swanela? Usike wa italima; talima ku Yena, kakuli hakuna so kona kuikezeza unosi. U talime ya Na kuezelize zona. Kucwani ka Yena?”

“Oh,” ki hali, “Wa swanela.”

Se nili, “Kona cwalo, konakuli amuhela Sa kufa.”

Ki hali, “Na si amuhela.”

¹³³ Mi se Ni mu kolobela ka Libizo la Jesu Kreste. Mi ki ha zwela fande ni ku tukisa kwai.

¹³⁴ Lisunda nyana zefitile Ne ni ilo pota kwa lapa la hae. Na bona pono busihu bobuñwi, ya kota yende hande yetala ye ne lemilwe, i wiselizwe fafasi. Na bona mabala inge a kokotezwi kuyona. Bukaufi ni libala la mafelelezo nekuna ni libala le li bonahala hande. Mi fafasi a libala lani, fafasi bukaufi ni mafelelezo, ne ku shetumuka *cwana*, kota ya lobehela ona fani. Mi Linzwi lali, “Ne i lukela kuba wena,” kamba, “Ne i kaba wena.” Mi Papa Cox awa, a lobeha mukokoto wa hae *fa*. Mi kacwalo habusa ba tisa kwai ya hae ku yena hana li mwa mumbeta, takazo ne se imu siile. Lisunda kwa mulaho! Ha si ka tatuba ni iliñwi, mane ha sa lata nihaiba iliñwi kamba nto isili fela. Mwabona? Mi Ni muboni fa nako nyana yefitile, mazoho a hae hanali fela a mafubelu kaufela, lisunda nyana zefitile, kaufela ki kwai, mi cwale ha sa kona neba kuyema fakaufi a ya zuba. Mubeyange lika zapili kwa pili! Usike wa lika ku ba yomunde; u ya maswe, ka kukala, mi hakuna zo kona kueza. Ki wo mululwani o kauhanya, mi batu kaufela ba kwa neku ona leo.

¹³⁵ Cwale, ha ne Ni pepilwe mwa lifasi lee, neli mwahala linyalo le li kenile, mwahala bondate ni boma; mwa mba yabona nekuna ni lii, mwa mali a bondate nekuna ni selu yepila ya mali. Bupilo bwaka ne buna ni yona selu yani (isiñi ya lii la boma), neli ya selu ya mali a bondate. Mi cwale selu ya mali yani ha i to kena mwa sibaka se si lukela kuli ikopane ni lii lani, ha i to ba cwalo, pupo ya laelwa ku Mulimu kuli i ni fe mubili. Mi kona Ni to pepwa mwa lubasi lwa batu, Ne ni filwe kolo ya—ya kuba mutu ya butali sina batu kaufela mo ba inezi, ko Ni kona kuzamaisa mota, kamba Ni kona kueza lika sina batu mo baezeza, kuzamaya, kubulela, kuzamaisa mota, ni zeñwi cwalo. Ne ni filwe sani, kakuli Ne ni pepezwi mwa lubasi lwa batu, ni kufiwa mata a butali kuba mutu.

¹³⁶ Cwale, hane Ni pepilwe mwa lubasi lwa Mulimu, Ne ni tile ka Mali, Mali a ni fa Bupilo. Mi cwale kasamulaho Ni mano pila ku Kreste, A ni kolobeza ka Moya o Kenile ni mata, kuli ni be mwana wa Mulimu. Cwale, inge fela mo ne Ni konela ku zamaela, kubulela inge mutu, ku zamaisa mota yaka sina mutu, cwale ha Ni amuhela Moya o Kenile, Ni amuhela mata a ku leleka mioya ye maswe, kubulela ka malimi asili, ku kutaza Evangeli, kufolisa bakuli. Ni kolobelizwe! Ha ni si ka pepwa; kono ni kolobelizwe!

Ne ba kopanezi mwa ndu ya fahalimu,
Kaufela inge ba lapela ka Libizo la Hae,
Ba kolobezwa ka Moya o Kenile,
Mi mata a sebelezo a taha.

137 Amen. U lumela Bupilo Bobusafeli, mi u pepilwe sinca ka tumelo ya hao. Jesu naize, ku Muñoli Joani 5:24, “Ya utwa Manzwi a Ka mi alumela ku Ya Ni lumile, una ni bupilo bobusafeli,” isiñi Moya o Kenile, kuba fela ni bupilo bobusafeli. U pepilwe mwa lubasi lwa Mulimu. Mi ni ku kolobezwa ka Moya o Kenile, ka mata a butali bwa tumelo, ku lumela Evangeli ni ku I beya mwa musebezi ni ku I eza kuba ye lukile. Amen. Mi u eza sina mwana Mulimu. Konakuli wa kona ku leleka mioya ye maswe. Jesu naize, “Lisupo ze li ka ba latelela!” Mwabona? “Ka Libizo la Ka ba ka leleka mioya ye maswe, ba ka bulela ka malimi asili, ba ka swala linoha, kunwa lifanu.” Mwabona, u amuhela mata ka Moya o Kenile, kueza lika ze.

138 Cwale, ha Na ile, Na ize, “Kwa Ni lukela kuli Ni zamaye. Kakuli, ha Ni sa yi, Moya o Kenile hauna kutaha.” Mwabona? Mi cwale Ha taha, Uka omanyana lifasi bakeñisa sibi, ni kuluta kuluka, ni ku mi bonisa lika ze sa taha (zeo ki lipono). “Uka nga lika ze Ni mi lutile, ni ku li patulula ku mina.” Ona Manzwi aswana ao Atile. . . Hakuna mutu yakona ku utwisisa Linzwi kwanda kolobezo ya Moya o Kenile. Mi cwale mutu ha bulela kuli una ni kolobezo ya Moya o Kenile, mi ki ya latula Linzwi kuba le li lukile, kuna ni se si fosahalile.

139 Paulusi nali muhanyezi wa Testamente ye Nca. Ne si cwalo, Testamente ye Nca ne i si ka ñolwa. Paulusi nali mulwanisi wa Bukreste, Saule. Mi ha na amuhezi Moya o Kenile, a ya ka lilimo zetalu mwa Asia ni kubala Mañolo, kakuli na lutilwe mwatasa Gamaliele, muluti yomotuna. Mi cwale ha yo kuta, myaha ye lishumi ka yemine kasamulaho, ayo katanyeza Pitrosi kwa Jerusalema, mi a fumana kuli nebali Linzwi mi ka Linzwi mwa yona Evangeli yeswana. Yena Mulimu yaswana yana bile ni Pitrosi ku kutaza ka lizazi la Pentekota ni ku ba bulelela kuli ba bake mi ba kolobezwe ka Libizo la Jesu Kreste, ona Moya o Kenile oswana wani no li patuluzi ku Paulusi, mi aba bulelela mwa Likezo 19 kasamulaho bamano kolobezwa kale nako yeñwi ka Joani, ali, “Mu lukela ku kolobezwa sinca hape, ka Libizo la Jesu Kreste.” Mwabona?

140 Mwabona, Moya o Kenile uka ina hande ni Mañolo. Tumelo ya Ona ku kiulula kunutu kaufela. Amen. Bibelee iize, mwa Joani Wapili 5:7, “Kuna ni zetaalu ze pakelana, Lihalimu: ki Ndate, lona Linzwi (yanali yena Kreste), ni Moya o Kenile. Zetalu ze ki nto Iliñwi.” “Mi kuna ni zetalu ze pakelana mwa lifasi: mezi, Mali, Moya. Zetalu ze ha ki nto iliñwi, kono za lumelelana mwa nto iliñwi.” Cwale, hamukoni kuba ni Ndate kusina kuba ni Mwana, hamukoni kuba ni Mwana kusina kuba ni Moya o Kenile; Ki nto Iliñwi. Kono wakona kubeiwa ya lukile kusina kuba ya kenisizwe, mi wakona kukeniswa kusina kuba ni Moya o Kenile. Kukeniswa ki ka Mali, kufitela mwa Mali kutaha Bupilo. Mwabona? Mi Moya o Kenile kona mata a Mulimu, mwabona, mata afilwe kwa keleke.

¹⁴¹ “Mu ka amuhela” (sikamañi?) “mata,” Likezo 1:8, “kasamulaho Moya o Kenile ha u so tile ku mina. Mu ka amuhela mata!” (Isiñi “mu ka pepwa sinca.”) “Mu ka amuhela mata kasamulaho Moya o Kenile ha u ta ku mina. Kona mu ka ba lipaki za Ka mwa Jerusalema, Judea, ni Samaria, kuisa kwa mafelelezo a lifasi.” Mwabona? U amuhela mata ha se u amuhezi Moya o Kenile. Kono pili uswanezi ku amuhela Moya o Kenile, mi ona ao kona mata a Mulimu, mwabona, kuli ubonizise ni kueza. Una—una ni. . .sina ha no li mutu, ni kuituta kubulela ni kuzamaya ni kueza lika za eza mutu; ha u kolobelizwe ka Moya o Kenile, u filwe mata a kueza sina bana ba bashimani ni basizana ba Mulimu. Ki kabakaleo batu baeza mo ba ezeza kacenu, ha ba si ka tazwa ka Moya o Kenile. Hane ba kaba ni ona, ne ba ka eza ka kushutana. Ba bulela kuli bana ni ona, kono Jesu naize, “Ka miselo ya bona mu ka ba ziba.” Kacwalo ukona kueza cwani, mwa bona, kaufela li lyangani fela. Mwabona? Kono mukutele kwa litaba za niti!

¹⁴² Cwale, haiba u zamaya hande ni kubulela kuli u Mukreste, lwa kumema busihu cwana kwa tafule ya Mulena. Kacenu, hakuna kukakanya, mulalelo u cilwe mwa naha kaufela, babañwi ka nzila ye mibabañwi ka nzila isili. Kono Ni sepa kuli nzila yende mwa kuezeza lika ki ku latelela Mañolo, ona cwalo fela mo ne ba li ezelize mwa Mañolo. Ni sepa kuli zeo li ka likana.

¹⁴³ Kana una ni Bibeles ya hao, Muzwale Neville? Muzwale Neville cwale u bala Mañolo.

[Muzwale Neville uli, “Mwa kauhanyo ya 11 ya Makorinte Bapili, kukalela fa timana ya 23:”—Mu.]

[Kakuli Na ni amuhezi ku Mulena se Ni mi file sona, Kikuli Mulena Jesu mwa busihu bo a betekilwe na ngile buhobe:]

[Mi a itumela, a bu komauna, mi ali, Mu nge, muce; se ki mubili waka, o lobehezwi mina: mueze seo kuli mu ni hupule ka sona.]

[Kamukwa o cwalo ha ba se ba lalezi, anga sinwiso, ali, Sinwiso se ki bulikani bobunca bwa mwa mali aka: mu eze se kamita ha mu nwa mwateni, kuli mu ni hupule ka sona.]

[Mi cwale kamita ha mu ca kwa buhohe, mi munwela mwa sinwiso seo, ikaba mubulela lifu la Mulena mane a kute.]

[Kabakaleo mutu ni mutu ya ca kwa buhobe bo, mi anwela mwa sinwiso sa Mulena, ka mukwa o sa swaneli, ukaba ni mulatu wa mubili ni wa mali a Mulena.]

[Mutu ni mutu aitekule kihona, mi cwale ace kwa buhobe bo, mi anwele mwa sinwiso seo.]

[*Kakuli ya ca mi a nwa isi ka swanelo, u icela mi u inwela katulo, a sa lemuhī mubili wa Mulena.*]

[*Kabakaleo kuna ni ba bañata ku mina baba fokola ni baba kula, mi ba babañata ba se ba shwile.*]

[*Kabe lu ikatula ili luna, kabe lu sa atulwi.*]

[*Kono ha lu atulwa, lu atulwa ki Mulena, kuli lusike lwa atulwa ni lifasi.*]

[“Mulena afuyole palo ya Linzwi la Hae.”]

¹⁴⁴ Kamita ki sika se si kenile hahulu, ki nto ye kutekeha, Ni sepa kuli lu lukela kuinamisa litho zaluna cwale mwa tapelo ya kukuza. Mu ni lapelele, Ni ka mi lapelela. Halu lapeleleñi yomuñwi ni yomuñwi, kuli Mulimu abe ni makeke ku luna libupiwa ze sa swaneli luna lu bata kuca kupuzo ye ipitezi mwa kuhupula lifu la Mulena luna.

¹⁴⁵ [Muzwale Branham wa kutumana ka tapelo ya kukuza. Hakuna manzwi fa tepu—Mu.] Tapelo ya buipuleli ye lu ifa ku Wena, Ndata luna, fa aletare ya Hao ya gauda, ka Sitabelo saluna, yena Mulena Jesu. Lwa kupa ka Libizo la Hae. Amen.

¹⁴⁶ Cwale Ni lumela kuli babahulu ba ka nga sibaka sa bona, mi ba ka . . . sa keleke, mi ba ka tisa sicaba kwapili habanze ba taha cwalo, mundandwe ka mundandwe, kwa mulalelo. Kamita ni hupulanga pina yani:

Ngunyana ye Latiwa, Mali a Hao amande
Haana kufela mata a Ona,
Kufitela Keleke ya Mulimu ye liuluzwi
I piliswa, ni ku sa eza sibi hape.

Halu inamiseñi litho zaluna.

¹⁴⁷ Ndate ya musa mi ya Kenile, Jehova, yena Yamata kaufela, luma limbuyoti za Hao fahalimwa sicaba sa Hao halunze lu libelela. Swalela lifoso zaluna. Mi cwale lutisa ku Wena sacramenti ye, veine ye, magilepu a cezwi, mi mazoho a bakutazi a lubile lika ze hamoho. Mi iezizwe veine yende ka libaka la kuli lu i tise cwale ku Wena, kuli ipake Mali a Mulena Jesu Krete. Na Ku lapela, Ndate, kuli u kenise veine ka mulelo woo. Swalela sibi sa luna kaufela. Mi cwale mutu kaufela ya amuhela veine ye kwa mubili wa hae, ha be ni buiketo, mata, ni puluso yezwa ku Wena. Lumeleza cwalo, Mulena. Lwa kupa ka Libizo la Jesu. Amen.

¹⁴⁸ Bible ibulezi kuli Ha komaunile sinkwa ni ku si fuyola, ali, “Munge mi muce, wo ki Mubili wa Ka o lobehezwi mina. Mueze se kuli mu Ni hupule ka sona.” Mi ha lu amuhela limpo nyana ze za sinkwa, sa silalo, se si sina mumela, si ezizwe ki Bakreste, si ezizwe bakenisa kuli si—si yemela Mubili wa Krete. Lu utwisisa kuli—kuli neli balutiwa ba lizazi la Krete, kamba lizazi la keleke, bena ba ngile liemba za mulalelo ni kulukisa mulalelo, fa silyela sa mulaleo wa Krete. Mi mwahala Bible, neli balutiwa bene ba sebeleza lika ze kwa sicaba. Mi kacenu,

balutiwa ba luna ba lizazi la kacenu, mizwale ba luna mo mwa keleke, balutiwa ba Taba ye, ba sebeza kwa sicaba. Mi ba ka nga libaka ze ni ku lifa kwa sicaba.

¹⁴⁹ Mi cwale ha mu amuhela sinkwa se, muhupule, si yemela Ngunyana. Myaha yemiñata kafoo fani ngunyana ya Isilaele ha ne i besiwa fa mulilo, mi ne i ciwa ka miloho ye baba, sicaba ne si na ni mata; makatulo a bona na sa sinyehi, liapalo za bona ne li sa comauhi mihala neba likwele, mwa musipili kaufela kufitela ba yo punya kwa naha ya sepiso. Mi Mulimu alu buluke mwa buiketo, lutabile, ku Mu sebeleza kufitela lu yo fita kwa Naha ya Sepiso Ya lu file.

Halu lapeleñi.

¹⁵⁰ Ndate ya Musa yakwa Lihalimu, sina ha Ni bulela busihu boo ka Mubili o Kenile wani, Mubili o kenisizwe wa Mulena luna, ku Yena mo ku yahile mutalelela wa toho ya Bumulimu, ha Ni hupula za mubili wani ha u pyatiwa ni—ni ku taniwa, mi Mali a suluha, mukokoto wa Hae ni makupo a Hae inza bonahala fande, miupa i shetumuka kwa mukokoto wa Hae, ha Ni nahana za sinkwa se si kokonyani se si yemela sani, sitaha ka bunca mwa lipilu zaluna, lu beya lipilu zaluna, Mulena, fa aletare ya Hao busihu cwana. Lu swalele, O Mulimu. Mi cwale sinkwa se si lobakehile se, hanze si kena mwa milomo ya bona baa, Batanga ba hao, mi ha ba lemuhe kuli neli Mubili wa Hao o munde o no holofalizwe ni ku titikiwa, mi ka miupa lu folisizwe. Lumeleza cwalo, Mulena. Kenisa sinkwa se si tokwile mumela se kwa musebezi wa sona. Lwa kupa ka Libizo la Jesu. Amen.

Fa muzuzu fela.

¹⁵¹ Ha ki mulalelo o kwalilwe. Mulumeli wa Mukreste kaufela u amuhezwi kwa tafule ya Mulena, kuli abe ni kopano ye hamoho ni luna . . . ? . . .



SINOTOLO SA MUNYAKO LOZ62-1007
(The Key To The Door)

Liñusa le ka Muzwale William Marrion Branham, neli kutalizwe lwa pili mwa Sikuwa la Sunda manzibwana, Yenda 7, 1962, ili fa Branham Tabernacle mwa Jeffersonville, Indiana, U.S.A., iingilwe kuzwa fa tepu ya magesi ya manzwi ni ku hatisiwa kusina kuzusa sika mwa teni kuya Sikuwa. Toloko ye ya mwa Silozi nei hatizizwe ni ku hasanyiwa kiba Voice Of God Recordings.

LOZI

©2023 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Zibiso ya bahatisi

Litukelo kaufela li bulukilwe. Buka ye yakona kupulintwa fa pulinta ya mwa ndu kuli iitususwe ki mutu kamba kuli ifiwe ku yomnwi, mahala feela, kakuba siitusiso sa ku hasanya Evangeli ya Jesu Kreste. Buka ye hailekisiwi, kuatiswa mwa buńata, ku nepelwa fa moya wa webusaiti, ku bulukwa mwa mukwa wo bunolo, ku tolokwa mwa mishobo isili, kamba ku itusiswa kwa kukupa masheleńi ku sina tumelelano niba Voice Of God Recordings®.

Ka litaba zeńata kamba ka libuka zeńwi ze liteni, shangwe muńolele kwa:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org